



ပြည်ထောင်စုသမ္မတမြန်မာနိုင်ငံတော်
 နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး
 ၂၀၁၄ ခုနှစ်၊ တင်သွင်းလွှာအမှတ် - ၄

ခုံရုံးဥက္ကဋ္ဌ ဦးမြသိန်း၊ အဖွဲ့ဝင်များဖြစ်ကြသော ဦးမြင့်ဝင်း၊ ဦးသန်းကျော်၊ ဒေါ်လှမျိုးနွယ်၊
 ဦးမြသိန်း၊ ဒေါက်တာသီတာဦး၊ ဦးတင်မြင့်၊ ဒေါ်ကျင်စန်းနှင့် ဦးမျိုးချစ် တို့ရှေ့တွင် -

ရက်စွဲ၊ ၂၀၁၅ ခုနှစ်၊ ဧပြီလ (၂၈) ရက်

တင်သွင်းလွှာ တင်သွင်းသူ

ဦးရားဝမ်ဂျူ
 ဥက္ကဋ္ဌ
 ကချင်ပြည်နယ်လွှတ်တော်

ပြန်လည်ရှင်းလင်းရမည့် ပုဂ္ဂိုလ်

ဦးလှဝင်းဝင်း
 ဝန်ကြီးချုပ်
 ကချင်ပြည်နယ်အစိုးရအဖွဲ့

တင်သွင်းလွှာ တင်သွင်းသူအတွက်

ဦးအောင်ကျော်စိန်
 ဦးကျော်လှထွန်း
 တရားလွှတ်တော်ရှေ့နေများ

ပြန်လည်ရှင်းလင်းရမည့် ပုဂ္ဂိုလ်အတွက်

ဦးဝမ်ဆိုင်လီ
 ကချင်ပြည်နယ်ဥပဒေအရာရှိ

ဘဏ္ဍာရေးကော်မရှင်အတွက်

ဦးမောင်မောင်ဝင်း
 ညွှန်ကြားရေးမှူးချုပ်
 ရသုံးမှန်းခြေငွေစာရင်းဦးစီးဌာန
 ဘဏ္ဍာရေးဝန်ကြီးဌာန

အပြီးသတ်ဆုံးဖြတ်ချက်

ကချင်ပြည်နယ်လွှတ်တော်နှင့် ကချင်ပြည်နယ်အစိုးရအဖွဲ့တို့အကြား ဘဏ္ဍာရေးဆိုင်ရာလုပ်ပိုင်ခွင့်များနှင့် အခြားလုပ်ပိုင်ခွင့်များအပေါ် အငြင်းပွားမှုများ ပေါ်ပေါက်ခဲ့ရာ တို့အငြင်းပွားမှုများကို အဆုံးအဖြတ်ပြုပေးရန်အတွက် ကချင်ပြည်နယ်လွှတ်တော် ဥက္ကဋ္ဌက ကချင် ပြည်နယ်ဝန်ကြီးချုပ်အပေါ် ဤတင်သွင်းလွှာကို တင်သွင်းလာခြင်းဖြစ်သည်။

ကချင်ပြည်နယ်အစိုးရအဖွဲ့က ပြည်နယ်လွှတ်တော်သို့တင်သွင်းထားသော ၂၀၁၄ခုနှစ် ကချင်ပြည်နယ်၏ ဘဏ္ဍာငွေအရအသုံးဆိုင်ရာဥပဒေကြမ်းနှင့် စပ်လျဉ်း၍ လွှတ်တော်က လိုအပ်သလိုဆွေးနွေး၍ သဘောတူအတည်ပြုခြင်း၊ ငြင်းပယ်ခြင်း၊ လျှော့ချခွင့်ပြုခြင်းတို့ကို အများဆန္ဒနှင့်အညီ ဆောင်ရွက်ရမည်ဟူသောမူကို အခြေခံ၍ဆွေးနွေးကြရာတွင် ကချင်ပြည်နယ်အစိုးရအဖွဲ့က ဘဏ္ဍာငွေအရအသုံးဆိုင်ရာဥပဒေကြမ်းသည် ပြည်ထောင်စုဘဏ္ဍာငွေအရအသုံးဆိုင်ရာဥပဒေကြမ်းပါအတိုင်း ရေးဆွဲထားသောကြောင့် လွှတ်တော်က ဆွေးနွေးခြင်း၊ ငြင်းပယ်ခြင်း၊ လျှော့ချခွင့်ပြုခြင်းတို့ကို ပြုလုပ်၍မရကြောင်း၊ ပြည်နယ်၏ ဘဏ္ဍာငွေအရအသုံးဆိုင်ရာများသည် ဘဏ္ဍာရေးကော်မရှင်မှာ အတည်ပြုပြီး၊ ပြည်ထောင်စုလွှတ်တော်သို့ တင်ပြအတည်ပြုထားသောကြောင့် ပြည်နယ်လွှတ်တော်က ငြင်းပယ်ခြင်း၊ လျှော့ချခွင့်ပြုခြင်းတို့ကို ပြုလုပ်၍မရကြောင်း၊ အကယ်၍ယင်းဥပဒေကြမ်းပါအချက်များကို ပြင်ဆင်လိုက်လျှင် ဖွဲ့စည်းပုံအခြေခံဥပဒေ ပုဒ်မ ၁၉၈ ၏ အကျိုးသက်ရောက်မှုကြောင့် ပြည်နယ်လွှတ်တော်က ပြဋ္ဌာန်းသောဥပဒေသည် ပြည်ထောင်စုက အတည်ပြုပြီးသော ဥပဒေနှင့် ဆန့်ကျင်နေမည်ဖြစ်၍ ပြည်ထောင်စုလွှတ်တော်က ပြဋ္ဌာန်းသည့်ဥပဒေပါအတိုင်း လိုက်နာကျင့်သုံးရမည်ဟု ဖော်ပြထားပါကြောင်းတို့ကို ပြည်နယ်အစိုးရက ဆွေးနွေးခဲ့သည်။ ကချင်ပြည်နယ်အစိုးရအဖွဲ့၏ဆွေးနွေးတင်ပြချက်သည် ၂၀၀၈ ခုနှစ် ဖွဲ့စည်းပုံအခြေခံဥပဒေနှင့် ဆန့်ကျင်ခြင်း ရှိ၊ မရှိ နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး၏ အနက်အဓိပ္ပာယ်ဖွင့်ဆိုချက်၊ဆုံးဖြတ်ချက်၊သဘောထားချမှတ်ပေးပါရန် ကချင်ပြည်နယ်လွှတ်တော် ဥက္ကဋ္ဌက တင်သွင်းလွှာတင်သွင်းလာခြင်းဖြစ်သည်။

တင်သွင်းလွှာအရ ဤခုံရုံးက အဆုံးအဖြတ်ပေးစေလိုသည့်အချက်များကို ထုတ်နုတ်ရာတွင် အောက်ပါအတိုင်းတွေ့ရသည်-

- (က) ကချင်ပြည်နယ်အစိုးရအဖွဲ့က ဘဏ္ဍာငွေအရအသုံးဆိုင်ရာဥပဒေကြမ်းသည် ပြည်ထောင်စုဘဏ္ဍာငွေအရအသုံးဆိုင်ရာဥပဒေကြမ်းပါအတိုင်း ရေးဆွဲထားသောကြောင့် လွှတ်တော်မှဆွေးနွေးခြင်း၊ ငြင်းပယ်ခြင်း၊ လျှော့ချခွင့်ပြုခြင်းတို့ကို ပြုလုပ်၍မရကြောင်း၊ ပြည်နယ်၏ ဘဏ္ဍာငွေအရအသုံးဆိုင်ရာများသည် ဘဏ္ဍာရေးကော်မရှင်က အတည်ပြုပြီး ပြည်ထောင်စု လွှတ်တော်သို့ တင်ပြအတည်ပြုထားသောကြောင့် ပြည်နယ်လွှတ်တော်က ငြင်းပယ်ခြင်း၊

လျှော့ချခွင့်ပြုခြင်းတို့ကို ပြုလုပ်၍မရကြောင်း ဆွေးနွေး တင်ပြချက်သည် ၂၀၀၈ ခုနှစ်၊ ဖွဲ့စည်းပုံအခြေခံဥပဒေနှင့် ဆန့်ကျင်ခြင်း ရှိ မရှိ၊

- (ခ) လုပ်ငန်းတစ်ခုတည်းအပေါ် ပြည်သူ့ဆောက်လုပ်ရေးက ဆောင်ရွက်မည်ဟု လည်းကောင်း၊ ပြည်နယ်စည်ပင်သာယာရေးအဖွဲ့က ဆောင်ရွက်မည်ဟု လည်းကောင်း ဆောင်ရွက်မည့်အဖွဲ့နှစ်ဖွဲ့ ပေါ်ပေါက်နေရာ စည်ပင်သာယာရေးအဖွဲ့၏ရန်ပုံငွေကို အခြားလုပ်ငန်းအတွက် ပြောင်းလဲသုံးစွဲရန် လွှတ်တော်ကစီစဉ်ခဲ့သည်ကို ပြည်နယ်အစိုးရက ကန့်ကွက်ခဲ့သည်။ လွှတ်တော်တွင် ဘဏ္ဍာရန်ပုံငွေများ လွှဲပြောင်းသုံးစွဲနိုင်ခြင်းမရှိပါက ကချင်ပြည်နယ် လွှတ်တော်အနေဖြင့် ဘဏ္ဍာငွေထိန်းသိမ်းရန် ခက်ခဲမှုရှိလာနိုင်၍ ၂၀၀၈ ခုနှစ်၊ ဖွဲ့စည်းပုံအခြေခံဥပဒေ ပုဒ်မ ၁၁ ပြဋ္ဌာန်းချက်နှင့် ဆန့်ကျင်ခြင်းရှိ မရှိ၊
- (ဂ) အင်ဒိုင်းဘွမ် အမျိုးသားဥယျာဉ် တည်ထောင်ခြင်းတွင် ကျပ်သန်းပေါင်း ၁၄၄.၅၀၀ သန်း ခွင့်ပြုလျာထားခြင်းသည် ၂၀၀၈ ခုနှစ်၊ ဖွဲ့စည်းပုံအခြေခံဥပဒေ ပုဒ်မ ၁၈၈၊ ဇယား (၂)ရှိ ဥပဒေပြုစာရင်းတွင် အမျိုးသားဥယျာဉ် မပါရှိသောကြောင့် ၎င်းခွင့်ပြုငွေကို ပြည်နယ်လွှတ်တော်က ငြင်းပယ်ခဲ့ခြင်းမှာ ၂၀၀၈ ခုနှစ်၊ ဖွဲ့စည်းပုံအခြေခံဥပဒေနှင့် ဆန့်ကျင်ခြင်း ရှိ မရှိ၊
- (ဃ) ၂၀၁၄-၂၀၁၅ခု ဘဏ္ဍာရေးနှစ် ကချင်ပြည်နယ်ဘဏ္ဍာငွေအစီအစဉ်တွင် ပါဝင်သော ဌာနဆိုင်ရာအဖွဲ့အစည်းများ၏ ငွေလုံးငွေရင်းအသုံးစရိတ်ဖြင့် ဆောင်ရွက်မည့် လုပ်ငန်းများတွင် မြို့နယ်နှင့်ကျေးရွာအမည်များကွဲလွဲနေသည်ကို ပြည်နယ်လွှတ်တော်တွင် ပြင်ဆင်ခွင့်မရခြင်းသည် ၂၀၀၈ ခုနှစ်၊ ဖွဲ့စည်းပုံအခြေခံဥပဒေနှင့် ဆန့်ကျင်ခြင်း ရှိ မရှိ၊
- (င) ပြည်နယ်၏ ဘဏ္ဍာငွေအရအသုံးဆိုင်ရာ ဥပဒေကြမ်းတင်သွင်းရာတွင် လွှတ်တော်က ဖွဲ့စည်းပုံအခြေခံဥပဒေ ပုဒ်မ ၁၆၇ အရ ဖွဲ့စည်းထားသည့် ဥပဒေပြုရေးဆိုင်ရာကော်မတီသို့ ယင်းဥပဒေကြမ်းကို စိစစ်နိုင်ရန်အတွက် လွှဲပြောင်းပေးရာတွင် ဥပဒေပြုရေးဆိုင်ရာကော်မတီသည် အခြားဥပဒေကြမ်းများကဲ့သို့ မဟုတ်ဘဲ ဘဏ္ဍာငွေအရအသုံးဆိုင်ရာဥပဒေကြမ်းအပေါ်တွင် စာသားများကိုသာ စိစစ်ခွင့်ရှိပြီး ဘဏ္ဍာငွေအရအသုံးများနှင့်ပတ်သက်၍ စိစစ်ပိုင်ခွင့်မရှိကြောင်း ကချင်ပြည်နယ်အစိုးရအဖွဲ့၏ဆွေးနွေးချက်များသည် ၂၀၀၈ ခုနှစ်၊ ဖွဲ့စည်းပုံ အခြေခံဥပဒေနှင့် ဆန့်ကျင်ခြင်း ရှိ မရှိ၊
- (စ) ၂၀၁၃ ခုနှစ် တိုင်းဒေသကြီး သို့မဟုတ် ပြည်နယ်လွှတ်တော်ဆိုင်ရာ ဥပဒေ ပုဒ်မ ၄၈ပါ “အာဏာပိုင်အဖွဲ့အစည်းနှင့် အာဏာပိုင်ပုဂ္ဂိုလ်” ဆိုသည့်

စကားရပ်ကို နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးက အနက် အဓိပ္ပာယ်ဖွင့်ဆိုပေးပါရန်၊

(ဆ) ၂၀၁၃ ခုနှစ် ကချင်ပြည်နယ်လွှတ်တော်ဆိုင်ရာ နည်းဥပဒေများ၊ နည်းဥပဒေ ၆၄ အရ ဖွဲ့စည်းထားသည့် လွှတ်တော်ကော်မတီနှင့် အဖွဲ့များက မေးမြန်း လိုသည့်ကိစ္စများကို ဖြေကြားစေရန် ပြည်နယ်အဆင့်အဖွဲ့အစည်းတို့နှင့် တိုက်ရိုက်ဆက်သွယ်ဖြေကြားနိုင်သည့် တာဝန်ရှိပုဂ္ဂိုလ်များအားအဆင်ပြေစွာ စီမံဆောင်ရွက်ပေးမှုမရှိခဲ့သော ကချင်ပြည်နယ်အစိုးရအဖွဲ့၏ဆောင်ရွက်ချက် သည် ၂၀၁၃ ခုနှစ်၊ ကချင်ပြည်နယ်လွှတ်တော်ဆိုင်ရာ နည်းဥပဒေများ၊ နည်းဥပဒေ ၆၄ပါပြဋ္ဌာန်းချက်နှင့် ဆန့်ကျင်ခြင်း ရှိ မရှိ၊

(ဇ) ကချင်ပြည်နယ်၏ ဘဏ္ဍာငွေအရအသုံးဆိုင်ရာကိစ္စများနှင့်စပ်လျဉ်း၍ ၂၀၁၄-၂၀၁၅ ဘဏ္ဍာရေးနှစ်အတွက် ထုတ်ပြန်မည့် ဘဏ္ဍာငွေအရအသုံးဆိုင်ရာ ဥပဒေတွင် ငွေစာရင်းခေါင်းစဉ်များကို အစိုးရအဖွဲ့၏အတည်ပြုချက်ဖြင့် လွှဲပြောင်းသုံးစွဲနိုင်ကြောင်း ထည့်သွင်းရေးဆွဲထားပါသည်။ ယခင်နှစ်များက ရေးဆွဲခဲ့သည့် ဘဏ္ဍာငွေအရအသုံးဆိုင်ရာဥပဒေကြမ်းတွင် ငွေစာရင်း ခေါင်းစဉ်များကို အစိုးရအဖွဲ့၏အတည်ပြုချက်ဖြင့်သုံးစွဲပြီး အနီးကပ်ဆုံး ကျင်းပသည့် လွှတ်တော်အစည်းအဝေးတွင် တင်ပြအတည်ပြုချက် ရယူရမည် ဟုရေးဆွဲထားပါသည်။ ၂၀၁၄-၂၀၁၅ ဘဏ္ဍာငွေအရအသုံးဆိုင်ရာ ဥပဒေကြမ်း ကို ဥပဒေပြုရေးဆိုင်ရာကော်မတီအနေဖြင့် ၂၀၁၃-၂၀၁၄ ဘဏ္ဍာငွေအရ အသုံးဆိုင်ရာဥပဒေပါစာသားများအတိုင်း ပြင်ဆင်ဖြည့်စွက်ရာတွင် အစိုးရ အဖွဲ့အနေဖြင့် ထိုစာသားများအား ထည့်သွင်းစရာမလိုအပ်ကြောင်း ဆွေးနွေး ချက်သည် ဖွဲ့စည်းပုံအခြေခံဥပဒေနှင့် အခြားတည်ဆဲဥပဒေနှင့် ညီညွတ်မှု ရှိ မရှိ၊

(ဈ) ကချင်ပြည်နယ်အစိုးရအဖွဲ့က ၂၀၁၃ ခုနှစ်၊ ဇန်နဝါရီ (၈) ရက်နေ့တွင် ဇန်နဝါရီလမှ ဇွန်လအထိ (၆)လပတ်အစီရင်ခံစာကို လွှတ်တော်သို့ နောက်ဆုံး တင်သွင်းခဲ့ပြီးနောက် (၆)လပတ် အစီရင်ခံစာ တင်သွင်းခြင်းမရှိတော့သည့် ကချင်ပြည်နယ်အစိုးရအဖွဲ့၏ ဆောင်ရွက်ချက်သည် ဖွဲ့စည်းပုံအခြေခံဥပဒေ ပါပြဋ္ဌာန်းချက်၊ ၂၀၁၃ ခုနှစ်၊ တိုင်းဒေသကြီး သို့မဟုတ် ပြည်နယ်လွှတ်တော် ဆိုင်ရာဥပဒေပါ ပြဋ္ဌာန်းချက်နှင့်ဆန့်ကျင်ခြင်း ရှိ မရှိ၊

(ည) ပြည်ထောင်စုအစိုးရက ၂၀၁၄-၂၀၁၅ ဘဏ္ဍာရေးနှစ် ကျေးလက်ဒေသဖွံ့ဖြိုး ရေးနှင့် ဆင်းရဲနွမ်းပါးမှုလျှော့ချရေး ရန်ပုံငွေကျပ် ၁၅ ဘီလီယံကို ကချင် ပြည်နယ်အတွက်ခွင့်ပြုခဲ့ရာ ပြည်နယ်အစိုးရအဖွဲ့က ဤရန်ပုံငွေသည်

ပြည်နယ်အစိုးရ၏အစီအမံဖြင့်သာ စီစဉ်ဆောင်ရွက်စေရေးအတွက် သီးသန့် ခွင့်ပြုချထားပေးခြင်းဖြစ်၍ လွှတ်တော်တွင်ဆွေးနွေးရန်၊ လွှတ်တော် ကိုယ်စားလှယ်များ ဝင်ရောက်ပါဝင် ဆောင်ရွက်ရန်မလိုကြောင်း ဆွေးနွေးခဲ့ သော ကချင်ပြည်နယ်အစိုးရအဖွဲ့၏ ဆောင်ရွက်ချက်သည် ၂၀၁၃ ခုနှစ်၊ တိုင်းဒေသကြီး သို့မဟုတ် ပြည်နယ် လွှတ်တော်ဆိုင်ရာဥပဒေပါ ပြဋ္ဌာန်းချက် များနှင့် ဆန့်ကျင်ခြင်း ရှိ မရှိ၊

(၄) လယ်ယာမြေပြဿနာ ညှိနှိုင်းဖြေရှင်းရေးအဖွဲ့တွင် ယင်းကိစ္စနှင့် သက်ဆိုင် ခြင်းမရှိသော ဝန်ကြီးများ၊ အထွေထွေအုပ်ချုပ်ရေးဦးစီးဌာနမှ တာဝန်ရှိ ပုဂ္ဂိုလ်များနှင့် အခြားလိုအပ်သော ဌာနဆိုင်ရာတာဝန်ရှိဝန်ထမ်းများကိုပါ ထည့်သွင်းပါဝင်ရန် ပြည်နယ်အစိုးရကခွင့်မပြုခဲ့သဖြင့် လွှတ်တော်မှ ဖွဲ့စည်း သော ကော်မတီနှင့် အဖွဲ့တွင် ဝန်ကြီးများနှင့် နိုင်ငံ့ဝန်ထမ်းများ ထည့်သွင်း ဖွဲ့စည်းခြင်းသည် ဥပဒေနှင့် ဆန့်ကျင်ခြင်း ရှိ မရှိ၊

(၅) ကချင်ပြည်နယ်လွှတ်တော်က စည်ပင်သာယာရေး၊ ပညာရေး၊ ကျန်းမာရေး နှင့် လူမှုရေးဆိုင်ရာကော်မတီသို့ မြေနှင့်စပ်လျဉ်း၍ တိုင်ကြားချက်အပေါ် လေ့လာစိစစ်မေးမြန်းနိုင်ရန် တာဝန်ပေးအပ်ခဲ့ရာ ယင်းကော်မတီက သက်ဆိုင်ရာဌာန တာဝန်ခံများ၊ ပုဂ္ဂိုလ်များအား ကချင်ပြည်နယ်လွှတ်တော် ရုံးသို့ စေလွှတ်ပေးနိုင်ရေးအတွက် ပြည်နယ်အစိုးရအဖွဲ့သို့ ညှိနှိုင်းစာပေးပို့ ခဲ့ရာ ကချင်ပြည်နယ်ဝန်ကြီးချုပ်က အုပ်ချုပ်ရေးမှူးများအား ခေါ်ယူခြင်း ခွင့်မပြု နိုင်ပါဆိုသည့် မှတ်ချက်နှင့် ယင်းကိစ္စနှင့် စပ်လျဉ်း၍ ကချင်ပြည်နယ် ဥပဒေချုပ်၏ ဥပဒေအကြံပြုချက်များသည် တည်ဆဲဥပဒေပါ ပြဋ္ဌာန်းချက် များနှင့် ညီညွတ်မှု ရှိ မရှိ တို့ဖြစ်သည်။

ပြန်လည်ရှင်းလင်းရမည့်ပုဂ္ဂိုလ် ကချင်ပြည်နယ်ဝန်ကြီးချုပ်က တင်သွင်းလွှာပါ အချက် (က) နှင့် (ခ) တို့တွင်ဖော်ပြထားသော ပြည်နယ်ဘဏ္ဍာငွေအရအသုံးဆိုင်ရာဥပဒေ ပြဋ္ဌာန်းရာတွင် လွှတ်တော်၏ဆုံးဖြတ်ပိုင်ခွင့်များကိစ္စအတွက်ချေပရာ၌ တိုင်းဒေသကြီး သို့မဟုတ် ပြည်နယ်ဘဏ္ဍာငွေအရအသုံးဆိုင်ရာ ဥပဒေကြမ်းပြုစုရာတွင် ရှေးဦးစွာ တိုင်း ဒေသကြီး သို့မဟုတ် ပြည်နယ်ဘဏ္ဍာငွေအရအသုံးဆိုင်ရာလျာထားချက်ကို သက်ဆိုင်ရာ ဘဏ္ဍာရေးနှစ်အလိုက် ဘဏ္ဍာရေးကော်မရှင်က ချမှတ်ထားသောမူဘောင်အတွင်းမှ တိုင်း ဒေသကြီး သို့မဟုတ် ပြည်နယ်ရသုံးမှန်းခြေငွေစာရင်းဦးစီးဌာနက ရေးဆွဲပြုစုရကြောင်း၊ ယင်းသို့ရေးဆွဲပြုစုသော တိုင်းဒေသကြီး သို့မဟုတ် ပြည်နယ်၏ဘဏ္ဍာငွေအရအသုံးဆိုင်ရာ လျာထားချက်ကို လွှတ်တော်တွင်ဆွေးနွေးနိုင်ရန် တိုင်းဒေသကြီး သို့မဟုတ် ပြည်နယ် အစိုးရက ဖွဲ့စည်းပုံအခြေခံဥပဒေ ပုဒ်မ ၁၉၄နှင့် တိုင်းဒေသကြီး သို့မဟုတ် ပြည်နယ်အစိုးရ

အဖွဲ့ဥပဒေ ပုဒ်မ ၃၄ အရ လွှတ်တော်သို့ တင်သွင်းရမည်ဖြစ်ကြောင်း၊ လွှတ်တော်တွင် ဆွေးနွေးအကြံပြုပြီးသော တိုင်းဒေသကြီး သို့မဟုတ် ပြည်နယ်၏ဘဏ္ဍာငွေအရအသုံးဆိုင်ရာလျာထားချက်ကို တိုင်းဒေသကြီး သို့မဟုတ် ပြည်နယ်အစိုးရအဖွဲ့သည် ဘဏ္ဍာရေးကော်မရှင်သို့ တိုင်းဒေသကြီး သို့မဟုတ် ပြည်နယ်အစိုးရအဖွဲ့ဥပဒေ ပုဒ်မ ၃၅ ပထမပိုင်းအရ တင်ပြညှိနှိုင်းရမည်ဖြစ်ကြောင်း၊ ထိုသို့တိုင်းဒေသကြီး သို့မဟုတ် ပြည်နယ်အစိုးရအဖွဲ့ တင်ပြသော အရအသုံးငွေစာရင်းများကို ဖွဲ့စည်းပုံအခြေခံဥပဒေ ပုဒ်မ ၂၃၀(ခ)နှင့်အညီ နိုင်ငံတော်သမ္မတက တာဝန်ပေးအပ်သော ဒုတိယသမ္မတတစ်ဦးက ဦးဆောင်စိစစ်ပြီး တိုင်းဒေသကြီး သို့မဟုတ် ပြည်နယ် အရအသုံးငွေစာရင်းလျာထားချက်ကို ဘဏ္ဍာရေးကော်မရှင်သို့ တင်ပြခြင်းပြုရပါကြောင်း ချေပသည်။

ဆက်လက်ချေပရာတွင် ဘဏ္ဍာရေးကော်မရှင်သည် တိုင်းဒေသကြီး သို့မဟုတ် ပြည်နယ်များအား ပြည်ထောင်စု၏ဘဏ္ဍာရန်ပုံငွေမှဘဏ္ဍာငွေများကို သင့်တင့်လျောက်ပတ်စွာဖြည့်ဆည်းပေးခြင်း၊ အထူးကိစ္စရပ်တစ်ရပ်အနေဖြင့်ထောက်ပံ့ခြင်း၊ လိုအပ်မည့် ချေးငွေများထုတ်ချေးခြင်းတို့ကို ဖွဲ့စည်းပုံအခြေခံဥပဒေ ပုဒ်မ ၂၃၀ (ဃ) အရ ဆောင်ရွက်ကြောင်း၊ တိုင်းဒေသကြီး သို့မဟုတ် ပြည်နယ်အစိုးရသည် ဘဏ္ဍာရေးကော်မရှင် နှင့် ညှိနှိုင်းရရှိသည့် ပြည်နယ်အတွက် ပြည်ထောင်စုဘဏ္ဍာငွေမှ ရရှိသည့်ဘဏ္ဍာငွေများ ပါဝင်သောပြည်နယ်အရအသုံးခန့်မှန်းစာရင်းကို ဝန်ကြီးချုပ်၏ ထောက်ခံချက်ဖြင့် ပြည်နယ် လွှတ်တော်သို့ တင်ပြအတည်ပြုချက် ရယူခြင်းကို တိုင်းဒေသကြီး သို့မဟုတ် ပြည်နယ်အစိုးရ အဖွဲ့ဥပဒေ ပုဒ်မ ၃၅ ဒုတိယပိုင်းအရ ဆောင်ရွက်ရပါကြောင်းချေပသည်။

ဆက်လက်ချေပရာတွင် ကချင်ပြည်နယ်အစိုးရအဖွဲ့က တင်သွင်းသည့် ၂၀၁၄ခုနှစ်၊ ကချင်ပြည်နယ်၏ ဘဏ္ဍာငွေအရအသုံးဆိုင်ရာဥပဒေကြမ်းကို ဖွဲ့စည်းပုံအခြေခံဥပဒေ ပုဒ်မ ၁၉၃(ခ) အရ ကချင်ပြည်နယ်လွှတ်တော်က လိုအပ်သလို ဆွေးနွေး၍ သဘောတူ အတည်ပြုခြင်း၊ ငြင်းပယ်ခြင်း၊ လျှော့ချခွင့်ပြုခြင်းတို့ကို အများဆန္ဒနှင့်အညီ ဆောင်ရွက် ရပါကြောင်း၊ ယင်းသို့ဆောင်ရွက်ရာတွင် ယင်းဥပဒေပုဒ်မ ၁၉၃(ခ)(၁)၊(၂)၊(၃)၊(၄)နှင့်(၅) ပါအသုံးစရိတ်များနှင့်စပ်လျဉ်း၍ လွှတ်တော်တွင်ဆွေးနွေးပိုင်ခွင့်ရှိသော်လည်း ငြင်းပယ်ခြင်း၊ လျှော့ချခွင့်ပြုခြင်း မပြုလုပ်နိုင်ကြောင်း၊ ကချင်ပြည်နယ်အစိုးရအဖွဲ့က တင်သွင်းသည့် ၂၀၁၄ ခုနှစ်၊ ကချင်ပြည်နယ်၏ဘဏ္ဍာငွေအရအသုံးဆိုင်ရာ ဥပဒေကြမ်းနှင့် စပ်လျဉ်း၍ ဖွဲ့စည်းပုံအခြေခံဥပဒေ ပုဒ်မ ၁၉၃ အရ ကချင်ပြည်နယ်လွှတ်တော်က လိုအပ်သလို ဆွေးနွေး၍သဘောတူအတည်ပြုခြင်း၊ ငြင်းပယ်ခြင်း၊ လျှော့ချခွင့်ပြုခြင်းတို့ကို အများဆန္ဒနှင့်ဆောင်ရွက်ပိုင်ခွင့်ရှိကြောင်းချေပသည်။

ဆက်လက်၍ ပြည်နယ်ဘဏ္ဍာငွေအရအသုံးဆိုင်ရာဥပဒေကြမ်းသည် ကချင်ပြည်နယ် လွှတ်တော် နည်းဥပဒေ ၁၄၅မှ ၁၅၁ပါ ပြဋ္ဌာန်းချက်များနှင့်အညီ ဆောင်ရွက်ရမည်

ဖြစ်ကြောင်း၊ ယခုတင်သွင်းသော ဥပဒေကြမ်းသည် ပြည်ထောင်စုလွှတ်တော်က အတည်ပြု
ပြဋ္ဌာန်းခဲ့သော ပြည်ထောင်စုဘဏ္ဍာငွေအရအသုံးဆိုင်ရာ ဥပဒေနှင့်အညီ ရေးဆွဲထားခြင်း
ဖြစ်ကြောင်း၊ ယင်းဥပဒေကြမ်းအား ပြင်ဆင်ရန်ဆိုသည်မှာ ဥပဒေကြမ်း၏စာသားများကို
ပြောခြင်းဖြစ်ကြောင်း၊ လျှော့ချခြင်း၊ ဖြတ်တောက်ခြင်းဆိုသည်မှာမပါကြောင်း ကျင့်
ပြည်နယ်အစိုးရအဖွဲ့က တင်ပြခဲ့ခြင်းသာဖြစ်၍ ဖွဲ့စည်းပုံအခြေခံဥပဒေနှင့်ဆန့်ကျင်ခြင်း
မရှိပါကြောင်း ချေပခဲ့သည်။

ဆက်လက်၍ ဖွဲ့စည်းပုံအခြေခံဥပဒေ ပုဒ်မ ၁၉၃ (က) ပါ “တိုင်းဒေသကြီး သို့မဟုတ်
ပြည်နယ် အစိုးရအဖွဲ့ကသာ တင်သွင်းခွင့်ရှိသော တိုင်းဒေသကြီး သို့မဟုတ် ပြည်နယ်နှစ်စဉ်
ဘဏ္ဍာငွေ အရအသုံးဆိုင်ရာဥပဒေကြမ်းကို သတ်မှတ်ထားသည့် နည်းလမ်းနှင့်အညီ
တိုင်းဒေသကြီး သို့မဟုတ် ပြည်နယ်လွှတ်တော်သို့တင်သွင်းရမည်” ဆိုသည့် ပြဋ္ဌာန်းချက်
အရ နှစ်စဉ်ဘဏ္ဍာငွေအရအသုံးဆိုင်ရာ ဥပဒေကြမ်းပါ ပြဋ္ဌာန်းချက်နှင့်စပ်လျဉ်း၍
တိုင်းဒေသကြီး သို့မဟုတ် ပြည်နယ်အစိုးရအဖွဲ့ကသာ သက်ဆိုင်ရာဌာန၊ လုပ်ငန်းနှင့်
ငွေစာရင်းခေါင်းစဉ် တို့ကိုလျာထားခြင်းပြုခွင့်ရှိကြောင်း၊ ထို့ပြင် ဖွဲ့စည်းပုံအခြေခံဥပဒေ
ပုဒ်မ ၁၉၄ ပါ “တိုင်းဒေသကြီး သို့မဟုတ် ပြည်နယ်လွှတ်တော်သည် တိုင်းဒေသကြီး
သို့မဟုတ် ပြည်နယ်အစိုးရက တိုင်းဒေသကြီး သို့မဟုတ် ပြည်နယ်၏ရငွေသုံးငွေလျာထား
ချက်ကို သတ်မှတ်ထားသည့်နည်းလမ်းများနှင့်အညီ တင်သွင်းလာလျှင် အဆုံးအဖြတ်ပေး
ရမည်” ဆိုသည့်ပြဋ္ဌာန်းချက်အရလည်း တိုင်းဒေသကြီး သို့မဟုတ် ပြည်နယ်၏ ရငွေသုံးငွေ
လျာထားခြင်းသည် တိုင်းဒေသကြီး သို့မဟုတ် ပြည်နယ်အစိုးရ၏ လုပ်ပိုင်ခွင့် ဖြစ်ပြီး
တိုင်းဒေသကြီး သို့မဟုတ် ပြည်နယ်အစိုးရ၏တင်ပြချက်ကို လွှတ်တော်က အဆုံးအဖြတ်
ပေးခြင်းသည် လွှတ်တော်၏လုပ်ပိုင်ခွင့်ဖြစ်ကြောင်း၊ လွှတ်တော်၏ သဘောထားကို
ညှိနှိုင်းစာပေးပို့လျှင် တိုင်းဒေသကြီး သို့မဟုတ် ပြည်နယ်အစိုးရအဖွဲ့က ဆောင်ရွက်ပေးမည်
ဖြစ်ကြောင်း ဆွေးနွေးချက်သည် အစိုးရအဖွဲ့၏ လွှတ်တော်အပေါ် လိုက်လျောမှုရှိသည့်
ဆွေးနွေးချက်ဖြစ်ကြောင်းတွေ့ရှိရပါ၍ ဖွဲ့စည်းပုံအခြေခံဥပဒေ ပုဒ်မ ၁၁ အရ ပြဋ္ဌာန်းချက်နှင့်
တစ်စုံတစ်ရာဆန့်ကျင်ခြင်းမရှိပါကြောင်းချေပခဲ့သည်။ ထို့နောက် ကျင့်ပြည်နယ်လွှတ်တော်
ဥက္ကဋ္ဌတင်ပြခဲ့သော အခြားအချက်များအပေါ်တွင်လည်းရှင်းလင်းချေပမှုများပြုလုပ်ခဲ့သည်။

ကျင့်ပြည်နယ်လွှတ်တော်တွင် နှစ်စဉ်ဘဏ္ဍာငွေအရအသုံးဆိုင်ရာဥပဒေ ရေးဆွဲ
အတည်ပြုရာ၌ အငြင်းပွားနေသည့်အချက်များအပေါ် ဘဏ္ဍာရေးကော်မရှင်၏ သဘောထား
မှတ်ချက် အပြည့်အစုံမှာ-

- တင်သွင်းလွှာအရ ခုံရုံးက ဖြေကြားစေလိုသည့်အချက်(က)နှင့် စပ်လျဉ်း၍-
(၁) ဖွဲ့စည်းပုံအခြေခံဥပဒေ ပုဒ်မ ၁၀၃၊ ပုဒ်မခွဲ(ခ)နှင့် (ဂ)တို့တွင် ပြဋ္ဌာန်း
ထားချက်များအရ ပြည်ထောင်စု၏ အသုံးစရိတ်များကို ပုဒ်မခွဲ(ခ)ပါ

အသုံးစရိတ်များမှအပအခြားအသုံးစရိတ်များအတွက်ကိုပြည်ထောင်စု လွှတ်တော်က သဘောတူအတည်ပြုခြင်း၊ ငြင်းပယ်ခြင်း၊ လျှော့၍ ခွင့်ပြုခြင်းတို့ကို အများဆန္ဒနှင့်အညီ ဆောင်ရွက်နိုင်ပါသည်။

(၂) တိုင်းဒေသကြီး သို့မဟုတ် ပြည်နယ်လွှတ်တော်ဆိုင်ရာဥပဒေနှင့် တိုင်း ဒေသကြီး သို့မဟုတ် ပြည်နယ်လွှတ်တော်ဆိုင်ရာနည်းဥပဒေများပါ နည်းဥပဒေ ၁၃၉၊ ၁၄၀၊ ၁၄၁နှင့် ၁၄၂တို့အရ ပြည်နယ်အစိုးရ၏ အသုံးစရိတ်များကို လွှတ်တော်တွင် ဆွေးနွေး၍ သဘောတူအတည်ပြု ခြင်း၊ ငြင်းပယ်ခြင်း၊ လျှော့၍ခွင့်ပြုခြင်းတို့ကို အများဆန္ဒနှင့်အညီ ဆောင်ရွက်နိုင်ပါသည်။

(၃) ဖွဲ့စည်းပုံအခြေခံဥပဒေ ပုဒ်မ ၂၃၀၊ ပုဒ်မခွဲ (ခ) (ဂ) (ဃ)တို့ပါ ပြဋ္ဌာန်းချက်များနှင့်အညီ ဘဏ္ဍာရေးကော်မရှင်သည် တိုင်းဒေသကြီး သို့မဟုတ် ပြည်နယ်များ၏ လိုငွေအတွက် ဖြည့်ဆည်းပေးခြင်း၊ အထူး ကိစ္စရပ်များအတွက် ထောက်ပံ့ခြင်း၊ ထုတ်ချေးငွေခွင့်ပြုခြင်း တို့ကို ဆောင်ရွက်နိုင်ပါသည်။ ယင်းသို့ဆောင်ရွက်ပေးမှုကို ပြည်ထောင်စု လွှတ်တော်က အတည်ပြုပါက သက်ဆိုင်ရာတိုင်းဒေသကြီး သို့မဟုတ် ပြည်နယ်များက လွှတ်တော်တွင် လိုအပ်သလိုဆွေးနွေး၍ သဘောတူ အတည်ပြုခြင်း၊ လျှော့၍ခွင့်ပြုခြင်းတို့ကို အများဆန္ဒနှင့်အညီ ဆောင်ရွက်နိုင်ပါသည်။

(၄) အကယ်၍ ပြည်နယ်လွှတ်တော်က ငြင်းပယ်ခြင်း သို့မဟုတ် လျှော့၍ ခွင့်ပြုခြင်းတို့ကြောင့် ပြည်နယ်အရအသုံးခန့်မှန်းခြေငွေစာရင်းတွင် အသုံးစရိတ်များ လျော့နည်းသွားပါက ပြည်ထောင်စု၏ပြုပြင်ပြီး ခန့်မှန်းခြေငွေစာရင်း ရေးဆွဲသည့်အချိန်တွင် ပြည်ထောင်စုမှ ဖြည့်ဆည်းပေးမည့်ငွေကို ပြန်လည်ပြင်ဆင်နိုင်ပါသည်။ ပြုပြင်ပြီး ခန့်မှန်းခြေငွေစာရင်းရေးဆွဲသည့်အချိန်ထက် ကျော်လွန်ခဲ့ပါက အမှန် စာရင်းတွင် အမှန်ဖြည့်ဆည်းပေးသည့်ငွေအတိုင်း ထည့်သွင်းနိုင်ပါ သည်ဟု ဖော်ပြထားသည်။

တင်သွင်းလွှာအရ ခုံရုံးက ဖြေကြားပေးစေလိုသည့်အချက်(ခ)နှင့် စပ်လျဉ်း၍-

(၁) ဖွဲ့စည်းပုံအခြေခံဥပဒေ ပုဒ်မ ၁၉၃အရ ပြည်နယ်လွှတ်တော်သည် ပြည်နယ်အစိုးရက တင်သွင်းလာသည့်အရအသုံးခန့်မှန်းခြေငွေစာရင်း အပေါ် အသုံးစရိတ်များကို လွှတ်တော်တွင် ဆွေးနွေး၍ သဘောတူ

အတည်ပြုခြင်း၊ ငြင်းပယ်ခြင်း၊ လျှော့၍ခွင့်ပြုခြင်းတို့ကိုအများဆန္ဒနှင့် အညီ ဆောင်ရွက်နိုင်ပါသည်။

- (၂) ပြည်နယ်အစိုးရသည် ပြည်နယ်၏ ဘဏ္ဍာငွေအရအသုံးဆိုင်ရာဥပဒေ ပြဋ္ဌာန်းချက်များနှင့်အညီ ရန်ပုံငွေလွှဲပြောင်းသုံးစွဲခြင်း နည်းလမ်းများ ဖြင့် ဆောင်ရွက် သင့်ကြောင်း သုံးသပ်ရရှိပါသည်ဟု ဖော်ပြထားသည်။

တင်သွင်းလွှာအရ ခုံရုံးက ဖြေကြားပေးစေလိုသည့်အချက်(ဂ)နှင့် စပ်လျဉ်း၍-

- (၁) ဖွဲ့စည်းပုံအခြေခံဥပဒေ ဇယား(၁) ပြည်ထောင်စုဥပဒေပြုစာရင်း အပိုဒ် ၆(ဆ)တွင် တောရိုင်းတိရစ္ဆာန်များ၊ သဘာဝအပင်များနှင့် သဘာဝ နယ်မြေများအပါအဝင် ပတ်ဝန်းကျင်ကာကွယ်ရေးနှင့် ထိန်းသိမ်းရေး ဟူ၍ ပါရှိပြီး ဇယား(၂) တိုင်းဒေသကြီး သို့မဟုတ် ပြည်နယ် ဥပဒေပြု စာရင်း အပိုဒ် ၄(င)တွင် အပန်းဖြေစခန်းများ၊ တိရစ္ဆာန်ဥယျာဉ်၊ ရုက္ခဗေဒဥယျာဉ်ဟူ၍ ပါရှိသည်ကို တွေ့ရပါသည်။
- (၂) အမျိုးသားဥယျာဉ်သည် ပြည်ထောင်စုဥပဒေပြုစာရင်း သို့မဟုတ် တိုင်းဒေသကြီး သို့မဟုတ် ပြည်နယ် ဥပဒေပြုစာရင်းတွင်ပါဝင်ခြင်း ရှိ မရှိကို တိကျစွာ ဖော်ပြထားခြင်းမရှိပါ။
- (၃) သို့ဖြစ်၍ အင်ခိုင်ဘွမ်အမျိုးသားဥယျာဉ် တည်ထောင်ခြင်းသည် ဥယျာဉ်၏ အကျယ်အဝန်း၊ ထိန်းသိမ်းရမည့် နယ်မြေဒေသ အနေအထားအရ ပြည်ထောင်စုအဆင့်က ဆောင်ရွက်ရမည် သို့မဟုတ် တိုင်းဒေသကြီး သို့မဟုတ် ပြည်နယ် အဆင့်က ဆောင်ရွက်ရမည်ကို ပြည်ထောင်စုအစိုးရအဖွဲ့နှင့် တိုင်းဒေသကြီး သို့မဟုတ် ပြည်နယ် အစိုးရအဖွဲ့တို့က စိစစ်ညှိနှိုင်း၍ လိုအပ်သော လမ်းညွှန်မှုကို ချမှတ် ပေးမှသာ မည်သည့်ဘတ်ဂျက်က အသုံးပြုရမည်ကို ခွဲခြားဆောင်ရွက် နိုင်မည်ဖြစ်ပါသည်။
- (၄) သို့ဖြစ်ပါ၍ ဤအချက်အပေါ် ပြည်ထောင်စုအစိုးရအဖွဲ့၏ မူဝါဒနှင့် သဘောထားကို တောင်းခံပြီးမှသာ ဆုံးဖြတ်သင့်သည်ဟု သုံးသပ်ရရှိ ပါသည်ဟု ဖော်ပြထားသည်။

တင်သွင်းလွှာအရ ခုံရုံးက ဖြေကြားပေးစေလိုသည့်အချက်(ဃ)နှင့် စပ်လျဉ်း၍-

- (၁) ယင်းကိစ္စသည် ပြည်ထောင်စုဝန်ကြီးဌာန၏ ငွေလုံးငွေရင်းအသုံး စရိတ်ဖြင့် ဆောင်ရွက်မည့်လုပ်ငန်းများတွင် မြို့နယ်နှင့်ကျေးရွာ ကွဲလွဲမှုများ ရှိနေခြင်း ဖြစ်ပါသည်။

(၂) ငွေလုံးငွေရင်းအသုံးစရိတ်များကို မြို့နယ်နှင့် ကျေးရွာများအား ပြင်ဆင်လျာထားလိုပါက ပြည်နယ်လွှတ်တော်က ပြည်နယ်အစိုးရအဖွဲ့ သို့ အကြောင်းကြားခြင်း၊ ပြည်နယ်အစိုးရအဖွဲ့မှ ပြည်ထောင်စုအစိုးရ အဖွဲ့သို့ တင်ပြ၍ သက်ဆိုင်ရာဝန်ကြီးဌာန သို့ အကြောင်းကြားခြင်း၊ သက်ဆိုင်ရာဝန်ကြီးဌာနက အမျိုးသားစီမံကိန်းနှင့် စီးပွားရေးဖွံ့ဖြိုး တိုးတက်မှုဝန်ကြီးဌာန၊ ဘဏ္ဍာရေးဝန်ကြီးဌာနတို့နှင့် ညှိနှိုင်း၍ ရန်ပုံ ငွေလွှဲပြောင်း သုံးစွဲခြင်းဆိုင်ရာဥပဒေ၊ စည်းမျဉ်း၊ လုပ်ထုံးလုပ်နည်း များအတိုင်း ဆောင်ရွက်ရမည်ဖြစ် ကြောင်း သုံးသပ်ရရှိပါသည်ဟု ဖော်ပြထားသည်။

တင်သွင်းလွှာအရ ခုံရုံးက ဖြေကြားပေးစေလိုသည့်အချက်(င)နှင့် စပ်လျဉ်း၍-

(၁) ဖွဲ့စည်းပုံအခြေခံဥပဒေ ပုဒ်မ ၁၉၃နှင့် ၁၉၄တို့အရ ပြည်နယ်အစိုးရက တင်သွင်းလာသည့် အရအသုံးစာရင်းကို ပြည်နယ်လွှတ်တော်က လိုအပ်သလို ဆွေးနွေး၍ သဘောတူအတည်ပြုခြင်း၊ ငြင်းပယ်ခြင်း၊ လျှော့၍ ခွင့်ပြုခြင်းတို့ကို အများဆန္ဒနှင့်အညီ ဆောင်ရွက်ပြီး အဆုံးအဖြတ်ပြုနိုင်ပါသည်။

(၂) ဖွဲ့စည်းပုံအခြေခံဥပဒေ ပုဒ်မ ၁၆၇(က)အရ ပြည်နယ်လွှတ်တော်သည် ဥပဒေပြုရေးအတွက် လိုအပ်သည့်ကော်မတီကို ဖွဲ့စည်းဆောင်ရွက် နိုင်ပါသည်။

(၃) သို့ဖြစ်၍ ပြည်နယ်လွှတ်တော်က ဖွဲ့စည်းသည့် ဥပဒေပြုရေးဆိုင်ရာ ကော်မတီသည် ဘဏ္ဍာငွေအရအသုံးဥပဒေကို အတည်ပြုရေးအတွက် ဖွဲ့စည်းပုံအခြေခံဥပဒေနှင့်အညီ ဆောင်ရွက်နိုင်ကြောင်း သုံးသပ်ရရှိ ပါသည်ဟု ဖော်ပြထားသည်။

တင်သွင်းလွှာအရ ခုံရုံးက ဖြေကြားပေးစေလိုသည့်အချက်(ဇ)နှင့် စပ်လျဉ်း၍-

(၁) ပြည်ထောင်စုဘဏ္ဍာငွေအရအသုံးဆိုင်ရာဥပဒေတွင် ဗဟိုအဖွဲ့အစည်း များ၊ ဝန်ကြီးဌာန၊ ဦးစီးဌာနများတွင် ငွေစာရင်းခေါင်းစဉ် လွှဲပြောင်း သုံးစွဲသည့် အသုံးစရိတ်များနှင့် စပ်လျဉ်း၍ ပြည်ထောင်စု၏ ဘဏ္ဍာ ရန်ပုံငွေအရအသုံးဆိုင်ရာဥပဒေအရ ဘဏ္ဍာရေးစည်းမျဉ်းနှင့်အညီ အဆင့်ဆင့်သော လုပ်ပိုင်ခွင့်များဖြင့် လွှဲပြောင်းသုံးစွဲနိုင်ပြီး ပြည်ထောင်စုလွှတ်တော်၏ အတည်ပြုချက်ရယူရန်မလိုအပ်ပါ။ ပြည်ထောင်စုလွှတ်တော်သို့ တင်ပြသော သက်ဆိုင်ရာ ဘဏ္ဍာရေးနှစ် အတွက် ပြုပြင်ပြီးခန့်မှန်းခြေငွေစာရင်းများတွင် ထည့်သွင်းဖော်ပြရ

ပါမည်။ ပြုပြင်ပြီးခန့်မှန်းခြေငွေစာရင်းများ တင်ပြချိန်နောက်ပိုင်းမှ ဖြစ်ပေါ်သော ပြောင်းလဲခြင်းများကို အမှန်စာရင်းများတွင် ထည့်သွင်း ဖော်ပြရပါမည်။ နိုင်ငံတော်ပိုင်စီးပွားရေးအဖွဲ့အစည်းများတွင် ရန်ပုံငွေ လွှဲပြောင်း သုံးစွဲခြင်းနှင့်စပ်လျဉ်း၍ သာမန်သုံးငွေ၊ ငွေလုံးငွေရင်းသုံး ငွေနှင့် ကြွေးမြီသုံးငွေများကို အဖွဲ့အစည်းတစ်ခုမှ အခြားအဖွဲ့အစည်း တစ်ခုသို့ ပြောင်းလဲသုံးစွဲခြင်းအတွက်လည်းကောင်း၊ ငွေလုံးငွေရင်း သုံးငွေတွင် အဖွဲ့အစည်းတစ်ခုအတွင်း လုပ်ငန်းစီမံကိန်းတစ်ခုမှ အခြားလုပ်ငန်းစီမံကိန်းတစ်ခုသို့ ပြောင်းလဲသုံးစွဲခြင်းအတွက် လည်းကောင်း၊ ပြည်ထောင်စုအစိုးရအဖွဲ့သည် ပြည်ထောင်စု လွှတ်တော်၏ အတည်ပြုချက်ဖြင့် ပြောင်းလဲပေးနိုင်သည်။ ထိုသို့ သုံးငွေပြောင်းလဲခြင်းနှင့် စပ်လျဉ်း၍ ပြည်ထောင်စုလွှတ်တော်သို့ တင်ပြသော သက်ဆိုင်ရာဘဏ္ဍာရေးနှစ်အတွက် ပြုပြင်ပြီးခန့်မှန်းခြေ ငွေစာရင်းများတွင် ထည့်သွင်းဖော်ပြရပါမည်။ ပြုပြင်ပြီးခန့်မှန်းခြေ ငွေစာရင်းများ တင်ပြချိန်နောက်ပိုင်းမှ ဖြစ်ပေါ်လာသောငွေများ ပြောင်းလဲခြင်းကို ကိစ္စတစ်ရပ်ခြင်း အကျိုးအကြောင်း ဖော်ပြချက်များ နှင့်အတူ သက်ဆိုင်ရာ ဘဏ္ဍာရေးနှစ်အတွင်း အနီးစပ်ဆုံးကျင်းပ သည့် ပြည်ထောင်စုလွှတ်တော်သို့ တင်ပြ၍ ခွင့်ပြုချက်ရယူပြီး ပြောင်းလဲပေးနိုင်သည်။

- (၂) အထက်ပါ သာဓကကိုယူ၍ ပြည်နယ်ဘဏ္ဍာငွေအရအသုံးဆိုင်ရာ ဥပဒေတွင် လိုအပ်သလိုရေးဆွဲပြဋ္ဌာန်း ဆောင်ရွက်သင့်ကြောင်း သုံးသပ်ရရှိပါသည်ဟု ဖော်ပြထားသည်။

တင်သွင်းလွှာအရ ခုံရုံးက ဖြေကြားပေးစေလိုသည့်အချက် (ည)နှင့်စပ်လျဉ်း၍-

- (၁) ဤထောက်ပံ့ငွေသည် ပြည်နယ်ဘဏ္ဍာငွေမှ သုံးစွဲခြင်းမဟုတ်ဘဲ ပြည်ထောင်စုဘဏ္ဍာရန်ပုံငွေမှ အထူးကိစ္စရပ်အနေဖြင့် ပြည်နယ် သို့ ထောက်ပံ့ပေး၍ သုံးစွဲခြင်းဖြစ်ပါသည်။
- (၂) ယင်းကိစ္စအတွက် ပြည်ထောင်စုအစိုးရအဖွဲ့ရုံး၏ ၂၂-၅-၂၀၁၄ ရက်စွဲပါ စာအမှတ်၊ ၁၁၃၄/ ၃၄၉- ညွှန်ကြား ၃-၂/ အဖရ (၂၀၁၄)ဖြင့် ညွှန်ကြားထားပါသည်။
- (၃) ထို့အတွက် ပြည်နယ်အစိုးရအဖွဲ့အနေဖြင့် အဆိုပါ ညွှန်ကြားချက်နှင့် အညီ သုံးစွဲအကောင်အထည်ဖော်ရမည်ဖြစ်ပါသည်။ သုံးစွဲမည့် လုပ်ငန်းများအား ပြည်နယ်အစိုးရအဖွဲ့က လျာထားရန်ဖြစ်ပြီး

ပြည်နယ်လွှတ်တော်အနေဖြင့် ပြည်နယ်လွှတ်တော်ဆိုင်ရာ ဥပဒေ၊ နည်းဥပဒေများနှင့်အညီ ဆွေးနွေးအတည်ပြုရန် ဖြစ်ပါသည်ဟု ဖော်ပြထားကြောင်း တွေ့ရှိရသည်။

တင်သွင်းလွှာ၊ ပြန်လည်ရှင်းလင်းလွှာနှင့် ဘဏ္ဍာရေးကော်မရှင်၏ သဘောထား တင်ပြချက်အပေါ်အခြေခံပြီး ဤခုံရုံးကကြားနာဆုံးဖြတ်မည့်အချက်ကို အောက်ပါအတိုင်း သတ်မှတ်ခဲ့သည်-

“ကချင်ပြည်နယ်အစိုးရအဖွဲ့က ဘဏ္ဍာငွေအရအသုံးဆိုင်ရာ ဥပဒေကြမ်း သည် ပြည်ထောင်စုဘဏ္ဍာငွေအရအသုံးဆိုင်ရာဥပဒေကြမ်းပါအတိုင်း ရေးဆွဲထား သောကြောင့် လွှတ်တော်မှ ဆွေးနွေးခြင်း၊ ငြင်းပယ်ခြင်း၊ လျှော့ချခွင့်ပြုခြင်းတို့ကို ပြုလုပ်၍မရကြောင်း ပြည်နယ်၏ဘဏ္ဍာငွေအရအသုံးဆိုင်ရာများသည် ပြည်ထောင်စု ဘဏ္ဍာရေးကော်မရှင်မှ အတည်ပြုပြီး ပြည်ထောင်စုလွှတ်တော်သို့ တင်ပြအတည်ပြု ထားသောကြောင့် ပြည်နယ် လွှတ်တော်မှ ငြင်းပယ်ခြင်း၊ လျှော့ချ ခွင့်ပြုခြင်းတို့ကို ပြုလုပ်၍မရကြောင်း ဆွေးနွေးတင်ပြခဲ့သည်။

၂၀၁၄ ခုနှစ်၊ ကချင်ပြည်နယ်၏ ဘဏ္ဍာငွေအရအသုံးဆိုင်ရာဥပဒေ ပြဋ္ဌာန်း ရေး ဆောင်ရွက်ရာတွင် ပေါ်ပေါက်ခဲ့သည့် အထက်ဖော်ပြပါအချက်သည် ဖွဲ့စည်းပုံ အခြေခံဥပဒေ ပုဒ်မ ၁၉၃နှင့် အခြားဆက်စပ်ပြဋ္ဌာန်းချက်များတွင် အကျုံးဝင် မဝင် အဓိပ္ပာယ်ဖွင့်ဆိုရေး ကိစ္စကိုသာ ကြားနာဆုံးဖြတ်မည်ဖြစ်ကြောင်း”

ဤခုံရုံးက ကြားနာဆုံးဖြတ်မည့်ကောက်ချက်အပေါ် ကချင်ပြည်နယ်လွှတ်တော် ဥက္ကဋ္ဌ၏ရှေ့နေက လျှောက်လဲရာတွင် ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ(က)နှင့် ပုဒ်မခွဲ (ခ)ကို ကိုးကားတင်ပြသည်။ ထို့နောက် ကချင်ပြည်နယ်လွှတ်တော်ဆိုင်ရာ နည်း ဥပဒေများ၊ နည်းဥပဒေ ၁၄၅ မှ ၁၄၈အထိကို လည်းကောင်း၊ တိုင်းဒေသကြီး သို့မဟုတ် ပြည်နယ်လွှတ်တော်ဆိုင်ရာနည်းဥပဒေများ (နိုင်ငံတော်အေးချမ်းသာယာရေးနှင့် ဖွံ့ဖြိုးရေး ကောင်စီ နည်းဥပဒေများ အမှတ် ၇/၂၀၁၀) နည်းဥပဒေ ၁၃၉မှ ၁၄၂အထိကို ဖော်ပြကိုးကား သည်။

ဆက်လက်လျှောက်လဲရာတွင် ဖွဲ့စည်းပုံအခြေခံဥပဒေ ပုဒ်မ ၂၃၀၊ ပုဒ်မခွဲ(ခ)တွင် “တိုင်းဒေသကြီး သို့မဟုတ် ပြည်နယ်အရအသုံးငွေစာရင်းများကို နိုင်ငံတော်သမ္မတက တာဝန်ပေးအပ်သော ကျန်ဒုတိယသမ္မတတစ်ဦးက ဦးဆောင်စိစစ်ပြီး တိုင်းဒေသကြီး သို့မဟုတ် ပြည်နယ်အရအသုံးငွေစာရင်း လျာထားချက်ကို ဘဏ္ဍာရေးကော်မရှင်သို့ တင်ပြ ရမည်” ဟူ၍လည်းကောင်း၊ ပုဒ်မခွဲ (ဂ)တွင် “ဘဏ္ဍာရေးကော်မရှင်သည်- (၁) ပြည်ထောင်စုနယ်မြေ အသုံးစရိတ်များပါရှိသော ပြည်ထောင်စု၏ အရအသုံးခန့်မှန်းခြေ ငွေစာရင်း၊ တိုင်းဒေသကြီး သို့မဟုတ် ပြည်နယ်များအတွက် ပြည်ထောင်စုဘဏ္ဍာရန်ပုံငွေမှ

ဘဏ္ဍာငွေများကို သင့်လျော်သလို ဖြည့်ဆည်းပေးခြင်း၊ အထူးကိစ္စတစ်ရပ်အနေဖြင့် ထောက်ပံ့ခြင်း၊ ချေးငွေများခွင့်ပြုခြင်းအပါအဝင် ပြည်ထောင်စု၏ဘဏ္ဍာငွေအရအသုံးဆိုင်ရာဥပဒေကြမ်း သို့မဟုတ် နောက်ထပ်ဘဏ္ဍာငွေခွဲဝေသုံးစွဲရေးဥပဒေကြမ်းကို ပြည်ထောင်စုလွှတ်တော်သို့ ထောက်ခံတင်ပြရမည်။ (၂) ဘဏ္ဍာရေးဆိုင်ရာဆောင်ရွက်သင့်သည့်ကိစ္စများကို အကြံပြုနိုင်ရေးအတွက် ဆောင်ရွက်ရမည်။ (၃) ခိုင်မာသော ဘဏ္ဍာရေးစနစ်ဖြစ်ပေါ်စေရေးအတွက် ပြည်ထောင်စုလွှတ်တော်က ဥပဒေပြဋ္ဌာန်း၍ တာဝန် ပေးအပ်သည့်ကိစ္စရပ်များကို ဆောင်ရွက်ရမည်” ဟူ၍လည်းကောင်း၊ ပုဒ်မခွဲ(ဃ)တွင် “ဘဏ္ဍာရေးကော်မရှင်သည် ပြည်ထောင်စု၏အရအသုံးခန့်မှန်းခြေငွေစာရင်း၊ တိုင်း ဒေသကြီး သို့မဟုတ် ပြည်နယ်များအား ပြည်ထောင်စုဘဏ္ဍာရန်ပုံငွေမှ ဘဏ္ဍာငွေများကို သင့်တင့်လျောက်ပတ်စွာ ဖြည့်ဆည်းပေးခြင်း၊ အထူးကိစ္စတစ်ရပ်အနေဖြင့်ထောက်ပံ့ခြင်း၊ လိုအပ်မည့် ချေးငွေများ ထုတ်ချေးခြင်းတို့ပါဝင်သည့် ပြည်ထောင်စု၏ဘဏ္ဍာငွေအရအသုံးဆိုင်ရာဥပဒေကြမ်းကို ပြည်ထောင်စုလွှတ်တော်သို့ တင်ပြနိုင်ရေးအတွက် နိုင်ငံတော်သမ္မတထံသို့ ထောက်ခံတင်ပြရမည်” ဟူ၍လည်းကောင်း ပြဋ္ဌာန်းထားပါကြောင်း လျှောက်လဲ သည်။

ဆက်လက်၍ ဖွဲ့စည်းပုံအခြေခံဥပဒေ ပုဒ်မ ၂၃၀၊ ပုဒ်မခွဲ(ခ)၊ (ဂ)၊ (ဃ)တို့ပါ ပြဋ္ဌာန်းချက် များနှင့်အညီ ဆောင်ရွက်ပေးမှုကို ပြည်ထောင်စုလွှတ်တော်က အတည်ပြုပါက သက်ဆိုင်ရာ တိုင်းဒေသကြီး သို့မဟုတ် ပြည်နယ်များကလွှတ်တော်တွင် လိုအပ်သလို ဆွေးနွေး၍ သဘောတူအတည်ပြုခြင်း၊ လျှော့ချခွင့်ပြုခြင်းတို့ကို အများဆန္ဒနှင့်အညီ ဆောင်ရွက်နိုင်ပါကြောင်း၊ အကယ်၍ ပြည်နယ်လွှတ်တော်က ငြင်းပယ်ခြင်း၊ သို့မဟုတ် လျှော့ချ ခွင့်ပြုခြင်းတို့ကြောင့် ပြည်နယ်အရအသုံးခန့်မှန်းခြေငွေစာရင်းတွင် အသုံးစရိတ်များ လျော့နည်းသွားပါက ပြည်ထောင်စု၏ပြုပြင်ပြီး ခန့်မှန်းခြေငွေစာရင်းရေးဆွဲသည့် အချိန် တွင် ပြည်ထောင်စုမှ ဖြည့်ဆည်းပေးမည့်ငွေကို ပြန်လည်ပြင်ဆင်နိုင်ပါကြောင်း၊ ပြုပြင်ပြီး ခန့်မှန်းခြေငွေစာရင်းရေးဆွဲသည့်အချိန်ထက် ကျော်လွန်ခဲ့ပါက အမှန်စာရင်းတွင် အမှန် ဖြည့်ဆည်းပေးသည့်ငွေအတိုင်း ထည့်သွင်းနိုင်ပါကြောင်း လျှောက်လဲသည်။

ဆက်လက်၍ ကချင်ပြည်နယ်လွှတ်တော်သည် ဖွဲ့စည်းပုံအခြေခံဥပဒေ ပုဒ်မ ၁၉၃၊ ပုဒ်မခွဲ(ခ)၊ ပုဒ်မခွဲငယ် (၁)၊ (၂)၊ (၃)၊ (၄)၊ (၅)၊ ၂၀၁၃ ခုနှစ် ကချင်ပြည်နယ်လွှတ်တော် ဆိုင်ရာနည်းဥပဒေတို့အရ တိုင်းဒေသကြီး သို့မဟုတ် ပြည်နယ်အစိုးရက တိုင်းဒေသကြီး သို့မဟုတ် ပြည်နယ်၏ဘဏ္ဍာငွေအရအသုံးဆိုင်ရာလျာထားချက်ကို ပြည်ထောင်စု၏ဘဏ္ဍာရေးကော်မရှင်သို့တင်ပြ ညှိနှိုင်းပြီးနောက် ပြည်ထောင်စု၏ဘဏ္ဍာငွေအရအသုံးဆိုင်ရာ ဥပဒေအရ တိုင်းဒေသကြီး သို့မဟုတ် ပြည်နယ်အတွက် ပြည်ထောင်စုဘဏ္ဍာရန်ပုံငွေမှ ရရှိသည့် ဘဏ္ဍာငွေများအပါအဝင် တိုင်းဒေသကြီး သို့မဟုတ် ပြည်နယ်၏ဘဏ္ဍာငွေအရ အသုံးဆိုင်ရာဥပဒေကြမ်းကို တိုင်းဒေသကြီး သို့မဟုတ် ပြည်နယ်ဝန်ကြီးချုပ်၏ထောက်ခံ

တင်ပြချက်နှင့်အတူ တင်သွင်းလာပါက လွတ်တော်တွင်လိုအပ်သလိုဆွေးနွေး၍ သဘောတူ အတည်ပြုခြင်း၊ ငြင်းပယ်ခြင်း၊ လျှော့၍ခွင့်ပြုခြင်းတို့ကို အများဆန္ဒနှင့်အညီ ဆောင်ရွက်ခွင့် ရပါကြောင်း လျှောက်လဲသည်။

သို့ရာတွင် ကချင်ပြည်နယ်လွတ်တော် နဝမပုံမှန်အစည်းအဝေးတွင် ကချင်ပြည်နယ် အစိုးရအဖွဲ့မှ ပြည်နယ်လွတ်တော်သို့ တင်သွင်းထားသော ၂၀၁၄ ခုနှစ် ကချင်ပြည်နယ်၏ ဘဏ္ဍာငွေအရအသုံးဆိုင်ရာဥပဒေကြမ်းနှင့် စပ်လျဉ်း၍ အစည်းအဝေး (၁၇) ရက်မြောက်နေ့ တွင် ယင်းဥပဒေကြမ်းအား ကချင်ပြည်နယ်လွတ်တော်က ၂၀၀၈ ခုနှစ် ဖွဲ့စည်းပုံအခြေခံ ဥပဒေ ပုဒ်မ ၁၉၃နှင့် ၂၀၁၃ ခုနှစ် ကချင်ပြည်နယ်လွတ်တော်ဆိုင်ရာ နည်းဥပဒေများ၊ နည်းဥပဒေ ၁၄၇တို့အရ လိုအပ်သလိုဆွေးနွေး၍ သဘောတူအတည်ပြုခြင်း၊ ငြင်းပယ်ခြင်း၊ လျှော့၍ခွင့်ပြုခြင်းတို့ကို အများဆန္ဒနှင့်အညီဆောင်ရွက်ရမည်ဟု ပါရှိသည့်အတိုင်း ဆောင်ရွက်ရာတွင် ကချင်ပြည်နယ်အစိုးရအဖွဲ့က ဘဏ္ဍာငွေအရအသုံးဆိုင်ရာဥပဒေကြမ်း သည် ပြည်ထောင်စုဘဏ္ဍာငွေအရအသုံးဆိုင်ရာဥပဒေကြမ်းပါအတိုင်း ရေးဆွဲထားသော ကြောင့် လွတ်တော်မှ ဆွေးနွေးခြင်း၊ ငြင်းပယ်ခြင်း၊ လျှော့၍ခွင့်ပြုခြင်းတို့ကို ပြုလုပ်၍ မရကြောင်း၊ ပြည်နယ်၏ဘဏ္ဍာငွေအရအသုံးဆိုင်ရာများသည် ဘဏ္ဍာရေးကော်မရှင်မှ အတည်ပြုပြီး ပြည်ထောင်စုလွတ်တော်သို့ တင်ပြအတည်ပြုထားသောကြောင့် ပြည်နယ် လွတ်တော်မှ ငြင်းပယ်ခြင်း၊ လျှော့၍ခွင့်ပြုခြင်းတို့ကို ပြုလုပ်၍မရကြောင်း၊ အကယ်၍ ယင်းဥပဒေကြမ်းပါအချက်များကို ပြင်ဆင်လိုက်လျှင် ဖွဲ့စည်းပုံအခြေခံဥပဒေ ပုဒ်မ ၁၉၈ ၏ အကျိုးသက်ရောက်မှုကြောင့် ပြည်နယ်လွတ်တော်မှ ပြဋ္ဌာန်းသောဥပဒေသည် ပြည်ထောင်စု ကအတည်ပြုပြီးသားဥပဒေနှင့် ဆန့်ကျင်နေမည်ဖြစ်၍ ပြည်ထောင်စုလွတ်တော်က ပြဋ္ဌာန်း သည့်ဥပဒေပါအတိုင်း လိုက်နာကျင့်သုံးရမည်ဖြစ်ကြောင်း၊ ကချင်ပြည်နယ်အစိုးရအဖွဲ့၏ ဆွေးနွေးချက်သည် ဖွဲ့စည်းပုံအခြေခံဥပဒေ ပုဒ်မ ၁၉၃၊ ပုဒ်မ ၂၃၀၊ ၂၀၁၃ ခုနှစ် ကချင် ပြည်နယ်လွတ်တော်ဆိုင်ရာနည်းဥပဒေများ၊ နည်းဥပဒေ ၁၄၅၊ ၁၄၆၊ ၁၄၇၊ ၁၄၈နှင့် တိုင်းဒေသကြီး သို့မဟုတ် ပြည်နယ်လွတ်တော်ဆိုင်ရာနည်းဥပဒေများ (နိုင်ငံတော် အေးချမ်းသာယာရေးနှင့် ဖွံ့ဖြိုးရေးကောင်စီ နည်းဥပဒေများအမှတ် ၇/၂၀၁၀) နည်းဥပဒေ ၁၃၉၊ ၁၄၀၊ ၁၄၁၊ ၁၄၂တို့ပါ ပြဋ္ဌာန်းချက်များနှင့် ဆန့်ကျင်ကွဲလွဲသည်မှာ မြင်သာနေပါ ကြောင်း လျှောက်လဲသည်။

ဤတင်သွင်းလွှာပါ ၂၀၁၄ ခုနှစ် ကချင်ပြည်နယ်၏ ဘဏ္ဍာငွေအရအသုံးဆိုင်ရာ ဥပဒေကြမ်းနှင့် စပ်လျဉ်း၍ ကချင်ပြည်နယ်လွတ်တော်နှင့် ကချင်ပြည်နယ်အစိုးရအဖွဲ့တို့ အကြား ဥပဒေဆိုင်ရာအငြင်းပွားမှုသည် သက်ဆိုင်ရာဘဏ္ဍာရေးနှစ်အတွက် အငြင်းပွားမှု သက်သက်သာမကဘဲ နှစ်အလိုက် တင်သွင်းသည့် ဘဏ္ဍာငွေအရအသုံးဆိုင်ရာဥပဒေကြမ်း များကို ဖွဲ့စည်းပုံအခြေခံဥပဒေ ပုဒ်မ ၁၉၃ပါ ပြဋ္ဌာန်းချက်များနှင့်အညီ လွတ်တော်တွင်

လိုအပ်သလိုဆွေးနွေး၍ သဘောတူအတည်ပြုခြင်း၊ ငြင်းပယ်ခြင်း၊ လျှော့၍ခွင့်ပြုခြင်းတို့ကို အများဆန္ဒနှင့်အညီ ဆောင်ရွက်ခွင့် ရှိ၊ မရှိ၊ ပြည်ထောင်စုသမ္မတမြန်မာနိုင်ငံတော် တစ်ဝန်းလုံးရှိ တိုင်းဒေသကြီး သို့မဟုတ် ပြည်နယ်အစိုးရအဖွဲ့များနှင့် တိုင်းဒေသကြီး သို့မဟုတ် ပြည်နယ်လွှတ်တော်များအကြားတွင် နှစ်အလိုက်တင်သွင်းသည့် ဘဏ္ဍာငွေအရ အသုံးဆိုင်ရာဥပဒေကြမ်းများကို ဆွေးနွေးဆုံးဖြတ်ရာတွင် လမ်းညွှန်ချက်များဖြစ်လာစေရန် နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး၏ အနက်အဓိပ္ပာယ်ဖွင့်ဆိုချက်၊ ဆုံးဖြတ်ချက် နှင့် သဘောထားရယူရန် ခုံရုံးသို့ တင်သွင်းလွှာ လျှောက်ထားတင်ပြခြင်းဖြစ်ပါကြောင်း အထူးလျှောက်လဲတင်ဆက်အပ်ပါသည်ဟု လျှောက်လဲသည်။

ရှင်းလင်းလွှာတင်သွင်းသည့် ပြည်နယ်ဝန်ကြီးချုပ်ကိုယ်စား ကချင်ပြည်နယ် ဥပဒေ အရာရှိက လျှောက်လဲရာတွင်တိုင်းဒေသကြီးသို့မဟုတ် ပြည်နယ်ဘဏ္ဍာအရအသုံးဆိုင်ရာ လျာထားချက်ကို သက်ဆိုင်ရာဘဏ္ဍာရေးကော်မရှင်က ချမှတ်ထားသော မူဘောင်အတွင်းမှ တိုင်းဒေသကြီး သို့မဟုတ် ပြည်နယ်ရသုံးမှန်းခြေငွေစာရင်းဦးစီးဌာနက ရေးဆွဲပြုစုခြင်း၊ ယင်းသို့ရေးဆွဲ ပြုစုသော တိုင်းဒေသကြီးသို့မဟုတ် ပြည်နယ်၏ ဘဏ္ဍာငွေအရအသုံးဆိုင်ရာ လျာထားချက်ကို လွှတ်တော်တွင်ဆွေးနွေးနိုင်ရန် တိုင်းဒေသကြီး သို့မဟုတ် ပြည်နယ် အစိုးရက ဖွဲ့စည်းပုံအခြေခံဥပဒေ ပုဒ်မ ၁၉၃(က)နှင့် တိုင်းဒေသကြီးသို့မဟုတ် ပြည်နယ် အစိုးရအဖွဲ့ဥပဒေပုဒ်မ ၃၄ အရတင်သွင်းရမည်ဖြစ်ပါကြောင်း၊ တိုင်းဒေသကြီး သို့မဟုတ် ပြည်နယ်အစိုးရအဖွဲ့သည် လွှတ်တော်တွင် ဆွေးနွေးအကြံပြုပြီးသော တိုင်းဒေသကြီး သို့မဟုတ် ပြည်နယ်၏ ဘဏ္ဍာရန်ပုံငွေအရအသုံးဆိုင်ရာလျာထားချက်ကို ဘဏ္ဍာရေး ကော်မရှင်သို့ တိုင်းဒေသကြီး သို့မဟုတ် ပြည်နယ်အစိုးရအဖွဲ့ဥပဒေ ပုဒ်မ ၃၅ ပထမပိုင်းအရ တင်ပြညှိနှိုင်းရမည်ဖြစ်ပါကြောင်း၊ တိုင်းဒေသကြီး သို့မဟုတ် ပြည်နယ်အစိုးရအဖွဲ့ကတင်ပြ သော အရအသုံးငွေစာရင်းများကို ဖွဲ့စည်းပုံအခြေခံဥပဒေ ပုဒ်မ ၂၃၀(ခ)နှင့်အညီ နိုင်ငံတော် သမ္မတကတာဝန်ပေးအပ်သော ဒုတိယသမ္မတ တစ်ဦးကဦးဆောင်စိစစ်ပြီး တိုင်းဒေသကြီး သို့မဟုတ် ပြည်နယ်အရအသုံးငွေစာရင်း လျာထားချက်ကို ဘဏ္ဍာရေးကော်မရှင်သို့ တင်ပြညှိနှိုင်းရမည်ဖြစ်ပါကြောင်း၊ ဘဏ္ဍာရေးကော်မရှင်သည် တိုင်းဒေသကြီးသို့မဟုတ် ပြည်နယ်များအားပြည်ထောင်စု ဘဏ္ဍာရန်ပုံငွေမှ ဘဏ္ဍာရန်ပုံငွေများကို သင့်တင့် လျောက်ပတ်စွာဖြည့်ဆည်းပေးခြင်း၊ အထူးကိစ္စရပ်အနေဖြင့် ထောက်ပံ့ခြင်း၊ လိုအပ်မည့် ချေးငွေများထုတ်ချေးပေးခြင်းတို့ပါဝင်သည့် ပြည်ထောင်စု၏ ဘဏ္ဍာငွေအရအသုံးဆိုင်ရာ ဥပဒေကြမ်းကို ပြည်ထောင်စုလွှတ်တော်သို့ တင်ပြနိုင်ရေး အတွက် နိုင်ငံတော်သမ္မတထံသို့ ထောက်ခံတင်ပြခြင်းကို ဖွဲ့စည်းပုံအခြေခံဥပဒေပုဒ်မ ၂၃၀(ဃ)အရ ဆောင်ရွက်ရပါကြောင်း လျှောက်လဲသည်။

ဆက်လက်လျှောက်လဲရာတွင် တိုင်းဒေသကြီးသို့မဟုတ် ပြည်နယ်အစိုးရသည် ဘဏ္ဍာရေးကော်မရှင်နှင့်ညှိနှိုင်းပြီးနောက် မိမိတို့၏ တိုင်းဒေသကြီးသို့မဟုတ် ပြည်နယ် အတွက် ပြည်ထောင်စုဘဏ္ဍာရန်ပုံငွေမှ ရရှိသည့်ဘဏ္ဍာငွေများအပါအဝင် တိုင်းဒေသကြီး သို့မဟုတ် ပြည်နယ်အရအသုံးခန့်မှန်းခြေငွေစာရင်းကို ဝန်ကြီးချုပ်၏ ထောက်ခံတင်ပြချက် ဖြင့် တိုင်းဒေသကြီးသို့မဟုတ် ပြည်နယ် လွှတ်တော်သို့ တင်ပြအတည်ပြုချက်ရယူခြင်းကို တိုင်းဒေသကြီးသို့မဟုတ် ပြည်နယ်အစိုးရအဖွဲ့က ဥပဒေပုဒ်မ ၃၅ ဒုတိယပိုင်းအရ ဆောင်ရွက်ရပါကြောင်း၊ ကချင်ပြည်နယ်အစိုးရသည် ပြည်နယ်ရသုံးမှန်းခြေငွေစာရင်းဦးစီး ဌာနက ရေးဆွဲပြုစုပေးသည့် ပြည်နယ်၏ဘဏ္ဍာငွေအရအသုံးဆိုင်ရာလျာထားချက်ကို ဘဏ္ဍာရေးကော်မရှင်သို့ တင်သွင်းခြင်းမပြုမီ ပြည်နယ်လွှတ်တော်တွင် ဆွေးနွေးနိုင်ရန် တင်သွင်းခြင်း နှင့် ပြည်နယ်လွှတ်တော်တွင် ဆွေးနွေးအကြံပြုပြီးသော ပြည်နယ်၏ဘဏ္ဍာ ငွေအရအသုံး ဆိုင်ရာလျာထားချက်ကို ပြည်နယ်အစိုးရအဖွဲ့က ဘဏ္ဍာရေးကော်မရှင်သို့ တင်ပြညှိနှိုင်းပြီးနောက် ပြည်နယ်အတွက် ပြည်ထောင်စုဘဏ္ဍာရန်ပုံငွေမှရရှိသည့် ဘဏ္ဍာငွေ များ အပါအဝင် ပြည်နယ်အရအသုံးခန့်မှန်းခြေငွေစာရင်းကို ဝန်ကြီးချုပ်၏ ထောက်ခံတင်ပြ ချက်ဖြင့် ပြည်နယ်လွှတ်တော်သို့ထပ်မံတင်ပြ၍ အတည်ပြုချက်ရယူခြင်း ဟူ၍အပိုင်းနှစ်ပိုင်း ဆောင်ရွက်ရပါကြောင်း၊ ကချင်ပြည်နယ်အစိုးရအဖွဲ့က တင်သွင်းသည့် ၂၀၁၄ ခုနှစ်၊ ကချင် ပြည်နယ်၏ ဘဏ္ဍာငွေအရအသုံးဆိုင်ရာဥပဒေကြမ်းကို ဖွဲ့စည်းပုံအခြေခံ ဥပဒေ ပုဒ်မ ၁၉၃ ပုဒ်မခွဲ(ခ)အရ ကချင်ပြည်နယ်လွှတ်တော်က လိုအပ်သလိုဆွေးနွေး၍ သဘောတူအတည်ပြု ခြင်း၊ ငြင်းပယ်ခြင်း၊ လျှော့ချခွင့်ပြုခြင်းတို့ကို အများဆန္ဒနှင့်အညီ ဆောင်ရွက်ရပါကြောင်း၊ ယင်းသို့ဆောင်ရွက်ရာတွင် ယင်းဥပဒေ ပုဒ်မ ၁၉၃ ပုဒ်မခွဲ (ခ) ပုဒ်မခွဲငယ် (၁)၊ (၂)၊ (၃)၊ (၄)နှင့်(၅) ပါ အသုံးစရိတ်များနှင့်စပ်လျဉ်း၍ လွှတ်တော်တွင်ဆွေးနွေးပိုင်ခွင့် ရှိသော်လည်း ငြင်းပယ်ခြင်း၊ လျှော့ချခွင့်ပြုခြင်း မပြုလုပ်နိုင်ပါကြောင်း၊ သို့ဖြစ်ပါ၍ ကချင်ပြည်နယ် အစိုးရအဖွဲ့က တင်သွင်းသည့် ၂၀၁၄ ခုနှစ်၊ ကချင်ပြည်နယ်၏ဘဏ္ဍာငွေ အရအသုံးဆိုင်ရာ ဥပဒေကြမ်းနှင့်စပ်လျဉ်း၍ ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ (ခ) ပုဒ်မခွဲငယ် (၁)၊ (၂)၊(၃)၊(၄) နှင့်(၅) ပါ အသုံးစရိတ်များမှအပ ကျန်အသုံးစရိတ်များကို ကချင် ပြည်နယ် လွှတ်တော်ကလိုအပ်သလိုဆွေးနွေး၍ သဘောတူအတည်ပြုခြင်း၊ ငြင်းပယ်ခြင်း၊ လျှော့ချ ခွင့်ပြုခြင်းတို့ကိုအများဆန္ဒနှင့် ဆောင်ရွက်ခွင့်ရှိပါကြောင်း ကချင်ပြည်နယ်လွှတ်တော်တွင် ၂၀၁၄ ခုနှစ်၊ ကချင်ပြည်နယ်၏ဘဏ္ဍာငွေအရအသုံးဆိုင်ရာဥပဒေကြမ်းနှင့် စပ်လျဉ်း၍ ၂၀၁၃ ခုနှစ်၊ ကချင်ပြည်နယ်လွှတ်တော်ဆိုင်ရာ နည်းဥပဒေ ၁၄၅ အရ ကချင်ပြည်နယ် အစိုးရက ၂၀၁၄-၂၀၁၅ ဘဏ္ဍာရေးနှစ်အတွက် ဘဏ္ဍာရေးကော်မရှင်က ချမှတ်ထားသော မူဘောင်အတွင်းမှရေးဆွဲပြုစုပြီး ပြည်နယ်၏ဘဏ္ဍာငွေအရအသုံးဆိုင်ရာ လျာထားချက်ကို ကချင်ပြည်နယ်လွှတ်တော်သို့ ကချင်ပြည်နယ်အစိုးရအဖွဲ့က တင်ပြခဲ့ပါကြောင်း၊

ယင်းနည်းဥပဒေ ၁၄၆ အရ ကချင်ပြည်နယ်လွှတ်တော်ဥက္ကဋ္ဌသည် နည်းဥပဒေ ၁၄၅ အရ ပေးပို့သော ကချင်ပြည်နယ်၏ဘဏ္ဍာငွေအရအသုံးဆိုင်ရာလျာထားချက်နှင့် စပ်လျဉ်း၍ ဆွေးနွေးရန် လွှတ်တော်၏အကြံပြုချက်များကို ပြည်နယ်ဝန်ကြီးချုပ်ထံ ပြန်ပို့ခဲ့ပါကြောင်း၊ ကချင်ပြည်နယ်အစိုးရက ကချင်ပြည်နယ်၏ ဘဏ္ဍာငွေအရအသုံးဆိုင်ရာ လျာထားချက်ကို ပြည်ထောင်စုဘဏ္ဍာရေးကော်မရှင်သို့ တင်ပြညှိနှိုင်းပြီးနောက် ပြည်ထောင်စုဘဏ္ဍာငွေ အရအသုံးဆိုင်ရာဥပဒေအရ ကချင်ပြည်နယ်အတွက် ပြည်ထောင်စုဘဏ္ဍာငွေမှရရှိသည့် ဘဏ္ဍာငွေများအပါအဝင် ပြည်နယ်၏ဘဏ္ဍာငွေအရအသုံးဆိုင်ရာ ဥပဒေကြမ်းကို ပြည်နယ် ဝန်ကြီးချုပ်၏ ထောက်ခံတင်ပြချက်နှင့်အတူ ကချင်ပြည်နယ်လွှတ်တော်သို့ တင်သွင်းခဲ့ ပါကြောင်း၊ ယင်းသို့တင်သွင်းသည့် ဘဏ္ဍာငွေအရအသုံးဆိုင်ရာ ဥပဒေကြမ်းအပေါ် ကချင် ပြည်နယ်လွှတ်တော်က နည်းဥပဒေ ၁၄၇ မှ ၁၅၁ ပါ ပြဋ္ဌာန်းချက်များနှင့်အညီ ဆောင်ရွက် ရမည်ဖြစ်ကြောင်း၊ ယခုတင်သွင်းသည့် ဥပဒေကြမ်းသည် ပြည်ထောင်စုလွှတ်တော်က အတည်ပြုပြဋ္ဌာန်းခဲ့သော ပြည်ထောင်စုဘဏ္ဍာငွေအရ အသုံးဆိုင်ရာဥပဒေနှင့်အညီ ရေးဆွဲ ထားပြီး ပြည်ထောင်စုဘဏ္ဍာရန်ပုံငွေမှရရှိသည့် ဘဏ္ဍာငွေများဖြစ်ကြောင်း၊ ကချင်ပြည်နယ် လွှတ်တော်တွင် ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ (ခ)၊ ပုဒ်မခွဲငယ် (၁) မှ (၅)ပါ အသုံးစရိတ်များမှအပ ဘဏ္ဍာငွေအရအသုံးဆိုင်ရာ ဥပဒေကြမ်းပါအချက်များကို လိုအပ် သလိုဆွေးနွေး၍ အများသဘောဆန္ဒနှင့်ဆုံးဖြတ်ကြရာ တွင် လျှော့ချခွင့်ပြုခြင်းကို ပြုလုပ်၍ ရပါကြောင်း၊ သို့ရာတွင် လျှော့ချခွင့်ပြုခြင်းအားဖြင့် ဘတ်ဂျက် Budget Allotment လျှော့ကျသွားသကဲ့သို့ ကချင်ပြည်နယ်အတွက် ဆုံးရှုံးမှုတစ်ရပ်အနေနှင့် ဖြစ်လာနိုင်ပါ ကြောင်း၊ သို့ဖြစ်ပါ၍ ဖြတ်တောက်ခြင်း၊ လျှော့ချခြင်းပြုရန် မသင့်ကြောင်း တင်ပြခဲ့ခြင်းသာ ဖြစ်၍ ဖွဲ့စည်းပုံအခြေခံဥပဒေနှင့်ဆန့်ကျင်ခြင်းမရှိပါ ကြောင်း လျှောက်လဲသည်။

ညွှန်ကြားရေးမှူးချုပ်၊ ရသုံးမှန်းခြေငွေစာရင်းဦးစီးဌာနက ဘဏ္ဍာရေးကော်မရှင်၏ သဘောထားများကို ၎င်း၏တင်ပြလွှာပါအတိုင်း လျှောက်လဲတင်ပြသည်။

နှစ်ဖက်လျှောက်လဲတင်ပြချက်နှင့် ဘဏ္ဍာရေးကော်မရှင်၏ သဘောထားတင်ပြချက် များကို စိစစ်ပါက ပြည်နယ်ဘဏ္ဍာငွေအရအသုံးဆိုင်ရာ ဥပဒေပြဋ္ဌာန်းရာတွင် ပြည်နယ် လွှတ်တော်သည် ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ (ခ) ပထမပိုင်းအရ ဆောင်ရွက်ပိုင်ခွင့် ရှိသည်ဟူသော အချက်နှင့်စပ်လျဉ်း၍ ကွဲလွဲချက်မတွေ့ရပေ။

တင်သွင်းလွှာပါ အကြောင်းအရာများကို စိစစ်ရာတွင် ရှေ့တွင်ဖော်ပြသည့်အတိုင်း အမှတ်စဉ်(က)မှ (ဋ)အထိ ၁၂ချက်တွေ့ရသည်။ ဤခုရုံးက ဆုံးဖြတ်ရန်အချက်များကို သတ်မှတ်ရာ၌ တင်သွင်းလွှာ၊ ရှင်းလင်းလွှာနှင့် အကျိုးသက်ဆိုင်သောဌာန၏ တင်ပြချက် အပေါ်မူတည်၍ နှစ်ဖက်အငြင်းပွားသောအချက်ကို အခြေခံပြီး သတ်မှတ်ရသည်မှန်သော် လည်း၊ အငြင်းပွားသည့်အချက်တိုင်းကို ဆုံးဖြတ်ရန်အချက်အဖြစ် သတ်မှတ်ရန်မဟုတ်ပေ။

ဤခုံရုံးသည် ဖွဲ့စည်းပုံအခြေခံဥပဒေဆိုင်ရာ အငြင်းပွားမှုများကိုသာ အဆုံးအဖြတ်ပေးရမည် ဖြစ်သည်။ တင်သွင်းလွှာပါ အငြင်းပွားမှုအများစုမှာ ပြည်နယ်အတွက် ချပေးသော ဘဏ္ဍာ ရန်ပုံငွေများကို မည်သို့သုံးစွဲသင့်ကြောင်း အငြင်းပွားနေခြင်းဖြစ်ပြီး ထိုအငြင်းပွားမှုများကို ပြည်နယ်လွှတ်တော်ဥပဒေ၊ ပြည်နယ်အစိုးရအဖွဲ့ဥပဒေ၊ ဘဏ္ဍာရေးဆိုင်ရာဥပဒေများ၊ စည်းမျဉ်း၊ စည်းကမ်းများ နှင့်အညီသာဖြေရှင်းရမည်ဖြစ်၍ ဤခုံရုံးက ဖွဲ့စည်းပုံအခြေခံ ဥပဒေ ပုဒ်မ ၁၉၃ပါ ပြဋ္ဌာန်းချက်နှင့်စပ်လျဉ်းသည့် အငြင်းပွားချက်တစ်ရပ်ကိုသာ ကြားနာ ဆုံးဖြတ်မည့် အချက်အဖြစ် သတ်မှတ်ပြီး ၁၇.၃.၂၀၁၅ ရက်နေ့တွင် ကြားဖြတ်အမိန့်ချမှတ် ပေးခဲ့ခြင်းဖြစ်သည်။ ဘဏ္ဍာရေးကော်မရှင်၏ သဘောထားတင်ပြချက်တွင်လည်း ဘဏ္ဍာငွေ သုံးစွဲရေးကိစ္စများနှင့်စပ်လျဉ်း၍ သက်ဆိုင်ရာဥပဒေများ၊ လုပ်ထုံးလုပ်နည်းများအရ ဖြေရှင်းရပုံများကို ရှင်းလင်းထားသည်။ အဆိုပါပြဿနာများမှာ ဖွဲ့စည်းပုံအခြေခံဥပဒေ ဆိုင်ရာ ပြဿနာမဟုတ်ကြောင်း ထင်ရှားသည်။

ဤခုံရုံးက အပြီးသတ်လျှောက်လဲချက် ကြားနာမည့်အချက်အပေါ် တင်သွင်းလွှာ တင်သွင်းသူက အပြီးသတ်လျှောက်လဲချက်ပေးရာတွင် ရှေ့ဖော်ပြပါ (၄) အချက်ဖြစ်သော လွှတ်တော်က ဖွဲ့စည်းသောကော်မတီများတွင် အစိုးရအဖွဲ့ဝင်ဝန်ကြီးများ ထည့်သွင်းဖွဲ့စည်း ခြင်းနှင့် (၅) အချက်ဖြစ်သော လွှတ်တော်က ဖွဲ့စည်းသောကော်မတီများက အုပ်ချုပ်ရေးမှူး များအား ခေါ်ယူမေးမြန်းသည်ကို ခွင့်မပြုခြင်းတို့ကိုပါ ထပ်မံဖော်ပြလာသည်ကိုတွေ့ရသည်။ ကချင်ပြည်နယ်လွှတ်တော်က တိုင်းဒေသကြီး သို့မဟုတ် ပြည်နယ်လွှတ်တော်ဆိုင်ရာဥပဒေ ကို အကြောင်းပြုပြီး ကော်မတီဖွဲ့စည်းခြင်း၊ ထိုကော်မတီတွင် ဝန်ကြီးများကို ထည့်သွင်း ဖွဲ့စည်းခြင်းနှင့် လွှတ်တော်က ဖွဲ့စည်းသောကော်မတီတစ်ရပ်သည် ၎င်းသိလိုသောကိစ္စ အတွက် အစိုးရဝန်ထမ်းများကို မေးမြန်းရန်ခေါ်ယူခြင်းတို့ကိုဆောင်ရွက်ခဲ့သည်။ ဖော်ပြပါ ဆောင်ရွက်ချက်များအပေါ် ကချင်ပြည်နယ်လွှတ်တော်ဥက္ကဋ္ဌက တောင်းဆိုသဖြင့် တင်ပြလာ သည့် ကချင်ပြည်နယ်ဥပဒေချုပ်၏ အကြံပြုချက်ကိုအခြေခံ၍ ဤခုံရုံးသို့မေးမြန်းလာခြင်း ဖြစ်သည်။ ဥပဒေအကြံပြုချက်တစ်ရပ်သည် ဖွဲ့စည်းပုံအခြေခံဥပဒေနှင့် ညီမညီ ဆိုသည့် မေးမြန်းချက်မှာ ဤခုံရုံးက ဆုံးဖြတ်ရမည့်အချက်များတွင် အကျုံးမဝင်ပေ။

တရားစီရင်ရေးဆိုင်ရာ မူသဘောအရ သုံးသပ်မည်ဆိုပါက ဥပဒေတစ်ခုကို အခြေခံပြီး အခွင့်အရေးတောင်းဆိုသူ သို့မဟုတ် ဥပဒေပါအခွင့်အာဏာကို သုံးစွဲသူသည် အဆိုပါဥပဒေအား ဖွဲ့စည်းပုံအခြေခံဥပဒေနှင့်မညီပါဟု ပြောခွင့်ရှိမည်မဟုတ်ပေ။ ကော်မတီဖွဲ့စည်းခွင့်ပေးသောဥပဒေကိုကျင့်သုံး၍ကော်မတီဖွဲ့စည်းဆောင်ရွက်ခဲ့သူအနေဖြင့် အဆိုပါ ဆောင်ရွက်ချက်အား ဖွဲ့စည်းပုံအခြေခံဥပဒေနှင့် ညီညွတ်ခြင်းရှိ မရှိ တင်ပြရန် သင့်လျော်မည် မဟုတ်ပေ။

နိုင်ငံသားတိုင်းသည် တည်ဆဲဥပဒေအားလုံးကို လိုက်နာရန် တာဝန်ရှိသည်။ ဥပဒေ တစ်ခုသည် ဖွဲ့စည်းပုံအခြေခံဥပဒေနှင့်မညီပါဟု အရေးဆိုတင်ပြနိုင်သော အခွင့်အလမ်းများ ကိုလည်း ဖွဲ့စည်းပုံအခြေခံဥပဒေတွင် ပေးထားပြီးဖြစ်သည်။ ဥပဒေပြုအဖွဲ့က ပြဋ္ဌာန်း လိုက်သော ဥပဒေတစ်ရပ်အပေါ် ဖွဲ့စည်းပုံအခြေခံဥပဒေနှင့် ညီ မညီ နည်းလမ်းတကျ တင်ပြ အဖြေရှာခြင်းမပြုဘဲ ဥပဒေသည် ဖွဲ့စည်းပုံအခြေခံဥပဒေနှင့်မညီသဖြင့် လိုက်နာရန်မလိုဟု သော အယူအဆမှာ လက်မခံသင့်ပေ။ တရားဥပဒေစိုးမိုးရေးကိုလည်း အထောက်အကူ မပြုသည့် အယူအဆဖြစ်သည်။ သို့ဖြစ်ရာ လွှတ်တော်၏ကော်မတီဖွဲ့စည်းခွင့်ကိစ္စ၊ အဆိုပါ ကော်မတီက ခေါ်ယူစစ်မေးခွင့်ကိစ္စများနှင့် စပ်လျဉ်း၍ဥပဒေနှင့် ညီ မညီ မေးမြန်းလာသည့် အပေါ် ဤခုံရုံးက ဖြေရှင်းဆုံးဖြတ်ပေးရန် မဟုတ်ပေ။

ထို့ကြောင့်ဤခုံရုံးက ချမှတ်ထားသော ဆုံးဖြတ်ရမည့် အချက်အပေါ် ဆက်လက် သုံးသပ်ရမည်သာဖြစ်သည်။ ဖွဲ့စည်းပုံအခြေခံဥပဒေ ပုဒ်မ ၁၉၃ ၏ ပြဋ္ဌာန်းချက်မှာ အောက်ပါအတိုင်းဖြစ်သည်-

၁၉၃။(က) တိုင်းဒေသကြီး သို့မဟုတ် ပြည်နယ် အစိုးရအဖွဲ့ကသာ တင်သွင်းခွင့် ရှိသော တိုင်းဒေသကြီး သို့မဟုတ် ပြည်နယ်၊ နှစ်စဉ် ဘဏ္ဍာငွေအရ အသုံးဆိုင်ရာ ဥပဒေကြမ်းကို သတ်မှတ်ထားသည့် နည်းလမ်းများ နှင့်အညီ တိုင်းဒေသကြီး သို့မဟုတ် ပြည်နယ်လွှတ်တော်သို့ တင်သွင်း ရမည်။

(ခ) ပုဒ်မခွဲ(က)ပါ ဥပဒေကြမ်းနှင့် စပ်လျဉ်း၍ ပြည်ထောင်စု၏ဘဏ္ဍာ ငွေအရအသုံးဆိုင်ရာဥပဒေ သို့မဟုတ် နောက်ထပ်ဘဏ္ဍာငွေခွဲဝေ သုံးစွဲရေးဥပဒေအရ တိုင်းဒေသကြီး သို့မဟုတ် ပြည်နယ် အလိုက် ပြည်ထောင်စုဘဏ္ဍာရန်ပုံငွေမှရရှိသည့် ဘဏ္ဍာငွေများအပါအဝင် တိုင်း ဒေသကြီး သို့မဟုတ် ပြည်နယ် အရအသုံးခန့်မှန်းခြေငွေစာရင်းကို သက်ဆိုင်ရာဝန်ကြီးချုပ်၏ ထောက်ခံတင်ပြချက်အပေါ် သက်ဆိုင်ရာ တိုင်းဒေသကြီး သို့မဟုတ် ပြည်နယ်လွှတ်တော်က လိုအပ်သလို ဆွေးနွေး၍ သဘောတူအတည်ပြုခြင်း၊ ငြင်းပယ်ခြင်း၊ လျှော့၍ခွင့်ပြု ခြင်းတို့ကို အများဆန္ဒနှင့်အညီ ဆောင်ရွက်ရမည်။ ယင်းသို့ ဆောင်ရွက်ရာတွင် -

(၁) ဖွဲ့စည်းပုံအခြေခံဥပဒေအရ ဖွဲ့စည်းထားသော တိုင်းဒေသကြီး သို့မဟုတ်ပြည်နယ်အဆင့်အဖွဲ့အစည်းများ၏အကြီးအမှူးများ နှင့် အဖွဲ့အစည်းဝင်များ၏ လစာ၊ စရိတ်နှင့် ယင်းအဖွဲ့အစည်း များ၏ အသုံးစရိတ်များ၊

- (၂) ဖွဲ့စည်းပုံအခြေခံဥပဒေအရ ဖွဲ့စည်းထားသော ကိုယ်ပိုင် အုပ်ချုပ်ခွင့်ရ စီရင်စုဦးစီးအဖွဲ့ အကြီးအမှူးများနှင့် အဖွဲ့ အစည်းဝင်များ၏လစာ၊ စရိတ်နှင့် နှင့် ယင်းအဖွဲ့အစည်းများ ၏ အသုံးစရိတ်များ၊
- (၃) တိုင်းဒေသကြီး သို့မဟုတ် ပြည်နယ်က ပေးဆပ်ရန် တာဝန် ရှိသော ကြွေးမြီများ၊ ယင်းကြွေးမြီများနှင့် ဆက်နွယ်သော ကုန်ကျစရိတ်များ၊ တိုင်းဒေသကြီး သို့မဟုတ် ပြည်နယ်က ချေးယူငွေများနှင့် ဆက်နွယ် သောကုန်ကျစရိတ်များ၊
- (၄) တရားရုံး သို့မဟုတ် ခုံရုံးတစ်ခုခု၏ စီရင်ချက်၊ အမိန့်၊ ဒီကရီ အရ ပေးဆောင်ရန်ရှိသော အသုံးစရိတ်များ၊
- (၅) တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်က ပြဋ္ဌာန်းသည့် ဥပဒေတစ်ရပ်ရပ်အရကျခံရမည့် အခြားအသုံး စရိတ်များနှင့်စပ်လျဉ်း၍ တိုင်းဒေသကြီးလွှတ်တော် သို့မဟုတ် ပြည်နယ် လွှတ်တော်တွင် ဆွေးနွေးပိုင်ခွင့်ရှိသည်။ သို့သော် ငြင်းပယ်ခြင်း၊ လျှော့၍ခွင့်ပြုခြင်းမပြုရ။

ဖွဲ့စည်းပုံအခြေခံဥပဒေ ပုဒ်မ ၁၉၄ အရ ပြည်နယ်လွှတ်တော်သည် ပြည်နယ်အစိုးရက မိမိပြည်နယ်၏ ရငွေသုံးငွေလျာထားချက်ကို သတ်မှတ်ထားသည့် နည်းလမ်းနှင့်အညီ တင်သွင်းလာလျှင် အဆုံးအဖြတ်ပေးရပါမည်။ ပုဒ်မ ၂၃၀ ပုဒ်မခွဲ (ခ) အရ ပြည်နယ်၏အရ အသုံးငွေစာရင်းလျာထားချက်ကို ဒုတိယသမ္မတ ဦးဆောင်သောအဖွဲ့ကစိစစ်ကာ ဘဏ္ဍာရေး ကော်မရှင်သို့ တင်ပြရပါမည်။ ပုဒ်မ ၂၃၀ ပုဒ်မခွဲ(ဃ) အရ ဘဏ္ဍာရေးကော်မရှင်သည် ပြည်နယ်အား ပြည်ထောင်စုဘဏ္ဍာရန်ပုံငွေမှဘဏ္ဍာငွေဖြင့် ပြည်နယ်အတွက် ဖြည့်ဆည်း ပေးငွေ၊ ထောက်ပံ့ငွေ၊ ချေးငွေများပါဝင်သည့် ပြည်ထောင်စု၏ဘဏ္ဍာငွေအရအသုံးဆိုင်ရာ ဥပဒေကြမ်းကို ပြည်ထောင်စုလွှတ်တော်သို့ တင်ပြနိုင်ရေးအတွက် နိုင်ငံတော် သမ္မတထံသို့ ထောက်ခံတင်ပြရပါမည်။ ပြည်ထောင်စုလွှတ်တော်က ဖွဲ့စည်းပုံအခြေခံဥပဒေ ပုဒ်မ ၁၀၀ ပုဒ်မခွဲ (ခ)နှင့်အညီ ဆောင်ရွက်ပြီး ပြည်ထောင်စု၏ဘဏ္ဍာငွေအရအသုံး ဆိုင်ရာဥပဒေကို အတည်ပြုပြဋ္ဌာန်းပါသည်။

တိုင်းဒေသကြီး သို့မဟုတ် ပြည်နယ်ဝန်ကြီးချုပ်သည် မိမိပြည်နယ်အတွက် ရငွေ၊ သုံးငွေလျာထားချက်ကို ပြည်နယ်လွှတ်တော်သို့ တင်သွင်းခြင်း၊ ပြည်နယ်လွှတ်တော်က အတည်ပြုလိုက်သော ပြည်နယ်ရငွေသုံးငွေလျာထားချက်ကို ဘဏ္ဍာရေးကော်မရှင်သို့တင်ပြ ပြီး ဘဏ္ဍာရေးကော်မရှင်ကစိစစ်ရာတွင်လည်း အဖွဲ့ဝင်အဖြစ် ပါဝင်ဆောင်ရွက်ရခြင်း၊ ထို့နောက် ပြည်ထောင်စုလွှတ်တော်က ပြဋ္ဌာန်းလိုက်သည့် ပြည်ထောင်စု၏ဘဏ္ဍာငွေအရ

အသုံးဆိုင်ရာဥပဒေနှင့်အညီ မိမိပြည်နယ်၏ ဘဏ္ဍာငွေအရ အသုံးဆိုင်ရာ ဥပဒေကြမ်းကို ပြည်နယ်လွှတ်တော်သို့ ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ (က) အရ တင်သွင်းခြင်း တို့ကိုဆောင်ရွက်ရသူဖြစ်သည်။

ပန်ကြီးချုပ်၏ထောက်ခံချက်ဖြင့် တင်သွင်းလာသော ပြည်နယ်၏ဘဏ္ဍာငွေအရ အသုံးဆိုင်ရာဥပဒေကြမ်းအပေါ်ပြည်နယ်လွှတ်တော်က ဖွဲ့စည်းပုံအခြေခံဥပဒေ ပုဒ်မ ၁၉၃ နှင့်အညီ စိစစ် ဆုံးဖြတ်ရပါသည်။

ပြည်နယ်လွှတ်တော်တွင် ဘဏ္ဍာငွေအရအသုံးဆိုင်ရာဥပဒေ ပြဋ္ဌာန်းရေးဆွေးနွေးကြရာ၌ ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ (ခ) ဒုတိယပိုင်း ပုဒ်မခွဲငယ် (၁) မှ (၅) အထိ ဖော်ပြထားသောကိစ္စများအပေါ် လွှတ်တော်ကဆွေးနွေးခွင့်ရှိပါသည်။ သို့သော် အဆိုပါ အသုံးစရိတ်လျာထားချက်များကို လျှော့ပေါ့ခြင်း၊ ငြင်းပယ်ခြင်းမပြုရဟု ပိတ်ပင်ထားသည်။ သို့ဖြစ်၍ ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ (ခ) ပထမပိုင်းအရ လွှတ်တော်က သဘောတူအတည်ပြုခြင်း၊ ငြင်းပယ်ခြင်း၊ လျှော့ပေါ့ခွင့်ပြုခြင်းပြုနိုင်သော ကိစ္စများမှာ ဖွဲ့စည်းပုံအခြေခံဥပဒေပုဒ်မ ၁၉၃ ပုဒ်မခွဲ (ခ) ဒုတိယပိုင်း ပုဒ်မခွဲငယ် (၁)မှ (၅) တွင် အကျုံးမဝင်သော ကိစ္စများသာ ဖြစ်သည်။

ဝန်ကြီးချုပ်တင်သွင်းလာသော ပြည်နယ်၏ ဘဏ္ဍာငွေအရအသုံးဆိုင်ရာဥပဒေကြမ်း အပေါ် ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ (ခ) ဖြင့် တားမြစ် ထားသည့်အချက်များမှ အပ ကျန်ဆောင်ရွက်ခွင့်ရှိသည့် ကိစ္စရပ်များနှင့်စပ်လျဉ်း၍ ပုဒ်မ ၁၉၃ နှင့် ၁၉၄ တို့အရ ပြည်နယ်အစိုးရက တင်သွင်းလာသည့် အရအသုံးစာရင်းကို ပြည်နယ်လွှတ်တော်က လိုအပ်သလို ဆွေးနွေး၍ သဘောတူအတည်ပြုခြင်း၊ ငြင်းပယ်ခြင်း၊ လျှော့၍ခွင့်ပြုခြင်းတို့ကို အများဆန္ဒနှင့်အညီဆောင်ရွက်ပြီး အဆုံးအဖြတ်ပြုနိုင်ကြောင်း ဘဏ္ဍာရေးကော်မရှင်က ပြန်ကြားထားသည်။ ကချင်ပြည်နယ်အစိုးရအဖွဲ့အတွက် လိုက်ပါဆောင်ရွက်သော ပြည်နယ် ဥပဒေအရာရှိကလည်း ဤအချက်ကို သဘောတူလက်ခံထားသည်ကိုယင်း၏ လျှောက်လဲချက် ၌ တွေ့ရသည်။

ပြည်ထောင်စုက တိုင်းဒေသကြီး သို့မဟုတ် ပြည်နယ်အတွက်ဘဏ္ဍာငွေကို ခွဲဝေ ချထားပေးရာတွင်လည်း တိုင်းဒေသကြီး သို့မဟုတ် ပြည်နယ်၏လျာထားတင်ပြချက်များ အပေါ် အကြောင်းပြုချထားခဲ့ခြင်းဖြစ်သည်။ သို့သော်လည်း ထိုလျာထားငွေကို လွှတ်တော် တွင် လိုအပ်သလိုဆွေးနွေးပြီးနောက် လျှော့ပေါ့သုံးစွဲရန်၊ ငြင်းပယ်ရန်ရှိလာပါကလည်း တိုင်း ဒေသကြီး သို့မဟုတ် ပြည်နယ်လွှတ်တော်က အများဆန္ဒနှင့်အညီ ဆောင်ရွက် ဆုံးဖြတ်ခွင့် ရှိသည်။ ပြည်ထောင်စုက ခွဲဝေချထားပေးသော ငွေကိုသုံးစွဲရာတွင် တိုင်းဒေသကြီး သို့မဟုတ် ပြည်နယ်အစိုးရအဖွဲ့က သက်ဆိုင်ရာလွှတ်တော်၏ ဆုံးဖြတ်ချက်နှင့်အညီ တင်သွင်းခဲ့သည့်အချက်နှင့် ဘဏ္ဍာရေးကော်မရှင်၏ စိစစ်ထောက်ခံချက်တို့ကို အခြေခံပြီး

ပြည်ထောင်စုလွှတ်တော်က ခွဲဝေချထားပေးခဲ့ခြင်းဖြစ်သည်ကို ထောက်ထားရန် လိုအပ်မည် ဖြစ်သည်။

ထို့ကြောင့် တိုင်းဒေသကြီး သို့မဟုတ် ပြည်နယ်ဘဏ္ဍာငွေအရအသုံးဆိုင်ရာ ဥပဒေ ပြဋ္ဌာန်းရာတွင် ဖွဲ့စည်းပုံအခြေခံဥပဒေ ပုဒ်မ ၁၉၃ ပုဒ်မခွဲ (ခ) ဒုတိယပိုင်း ပုဒ်မခွဲငယ် (၁)မှ (၅) ပါ အသုံးစရိတ်များမှအပ အခြားကိစ္စများတွင် ဘဏ္ဍာငွေသုံးစွဲခွင့်အား သဘောတူခြင်း၊ ငြင်းပယ်ခြင်း၊ လျှော့ပေါ့ခြင်းတို့ကို သက်ဆိုင်ရာဥပဒေ၊ နည်းဥပဒေများနှင့်အညီ ဆောင်ရွက် ခွင့်ရှိကြောင်း ဖြေကြားလိုက်သည်။



မြသိန်း
ဥက္ကဋ္ဌ